

Vol 34
Nru 181
Lulju - Settembru 2013

LART

Imqaddsa

RIVISTA BIBLIKA



Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:

Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2013

comalt@ofm.org.mt
www.ofm.org.mt

Qoxra Quddiem:
Ċenaklu: Is-Sala ta' fuq



7



16



19

24



7 Storja tal-Frangiskani fl-Art Imqaddsa:
Il-Frangiskani jakkwistaw iċ-Ċenaklu

16 Harsa lejn il-Ktieb
tal-Ghanja tal-Ghanjiet

19 Kristu Medjatur ta' Patt Ġdid

24 Il-Qawwa u l-Glorja tal-Fidi
fl-Ittra lil-Lhud, Kapitlu II (It-Tielet Parti)

33 Il-Lhud fl-Evangelju
skont San Luqa u fl-Atti tal-Appostli (3)

40 L-Imperatur Kostantinu u l-Art Imqaddsa



33



"FINAL STATUS

AGREEMENT"

FL-ART

IMQADDSA?

F'dawn l-aħħar xhur rajna attività intensa ta' *shuttle diplomacy* min-naħa tas-Segretarju tal-Istat Amerikan John Kerry, li kien ġej u sejjer fl-Art Imqaddsa biex jipprova jirxoxta t-trattattivi bejn Israel u l-Awtorità Palestinjana, li kienu ilhom weqfin għal dawn l-aħħar tliet snin. Wara ħafna sforzi tħabbar li t-taħdidiet jistgħu issa jibdeu u li fil-fatt se jingħata bidu immedjat għalihom fl-14 ta' Awwissu bi sforz miż-żewġ naħat li se jiltaqgħu kemm f'Israel kif ukoll fit-Territorji tal-Awtorità Palestinjana, li hemm min qed jinsisti li jissejju sempliċement bl-isem ta' Palestina, daqs li kieku huma diġà Stat rikonoxxut mill-komunità internazzjonali.

Il-gazzetti u l-mezzi tax-xandir qed ifaħħru l-inizjattiva u jpingu lill-Prim Ministru Israeljan Binyamin Netanyahu u l-President Palestinjan Mahmoud Abbas bħala eroj. Poliċi bħal Tzipi Livni, in-negozjatriċi Israeljana, u Saeb Erekat, in-negozjatur Palestinjan, issa jidhru quddiem l-opinjoni pubblika bħala garanzija ta' suċċess fil-ġejjieni tat-taħdidiet.

Bħala ġest ta' rieda tajba Israel se jehles mijiet ta' ħabsin poliċi Palestinjani, u min-naħa tagħhom il-Palestinjani mhux qed jinsistu li t-tkabbir u l-bini ta' insedjamenti Israeljani fit-Territorji okkupati hu ta' ostaklu biex jibdeu it-taħdidiet. Wieħed ma għandux jinsa

...editorjal

“Final Status Agreement”

fl-Art Imqaddsa?



li l-ostaklu ewlieni li waqqaf kull diskussjoni ta' rieda tajba kien il-fatt li Israel kompla jestendi l-insedjamenti li wħud minnhom saru issa bliet kbar, l-aktar madwar Ġerusalem. Sa kemm qegħdin niktbu dan l-editorjal, Israel habbar li se jibni madwar elf dar ġdida f'Ġerusalem tal-lvant u fl-insedjamenti oħrajn fit-Territorji okkupati. Min-naħa tiegħu Israel qed jgħid li se jagħmel ġest ta' rieda tajba billi jagħti l-libertà lil xi ftit mijiet ta' prigionieri politiċi Palestinjani.

Jidher li rieda tajba hemm. Imma huma bosta dawk li jistaqsu jekk din l-inizjattiva, fil-fatt, hix se tagħti l-frott mixtieq. Ghalkemm tajjeb li wiehed jibqa' jittama li n-negożjati jistgħu jwasslu

għal ġejjieni aħjar għall-Palestinjani, bil-ħolqien ta' stat indipendenti għalihom, għad hemm bosta diffikultajiet biex jintlaħaq dak li qed jitqies bħala “final status agreement” bejn iż-żewġ partijiet. X'inhuma d-diffikultajiet reali li qed ihabbtu wiċċhom magħhom l-Israeljani u l-Palestinjani?

Nipprezentawhom biex nuru wkoll l-isbilanċ li hemm bejniethom u d-diffikultà kbira li l-ħolma ta' paċi dejjiema ssir realtà kif iridu Barak Obama u James Kerry.

Min-naħa Israeljana hemm nuqqas ta' fiduċja fil-kapaċità tal-Awtorità Palestinjana li twaqqaf attackki terroristiċi kontra ċittadini Israeljani. Israel qed jiddefendi lilu nnifsu permezz ta' numru kbir ta' kontrolli (check points)

u permezz tal-ħajt ta' sigurtà li bena madwar it-Territorji Palestinjani, biex hekk jikkontrolla l-moviment ta' nies u mezzi. Il-gvern Israeljan jgħid li hu favur il-ħolqien ta' Stat għall-Palestinjani, imma bil-kundizzjoni li dan ikun demilitarizzat, li jkollu l-fruntieri tiegħu kkontrollati minn territorju Israeljan, u li ma jkollux il-kapitali tiegħu f'Ġerusalem tal-lvant. Fil-prattika dan ifisser li l-iStat Palestinjan futur se jkun imdawwar kollu kemm hu minn territorju Israeljan, u li għaldaqstant ma jkollux il-fruntieri li jsegwu l-“green line” kif kien jeżisti sal-1967. F'kelma oħra l-Palestinjani jtilf u l-wied kollu tax-xmara Ġordan, kif ukoll meded kbar ta' art li ġew inkorporati fl-insedjamenti li Israel bena madwar Ġerusalem

u f'postijiet oħrajn tax-
Xatt tal-Punent, l-aktar
fis-Samarija. Min-naħa
tagħhom l-Israeljani jgħidu
li lesti jinnegożjaw “land
swaps” bejn artijiet li diġà
bnew f'territorji Palestinjana
u meded oħrajn ta' art minn
Israel li huma joffru lill-
Palestinjani bħala kumpens.
Imma liema huma dawn
il-meded ta' art hadd ma
jaf. X'aktarx li huma meded
ta' deżert fejn ma hemmx
ilma u l-ebda infrastruttura.
U rigward il-kwestjoni
ta' Ġerusalem, li Israel
iddikjaraha bħala l-belt
kapitali unika, unifikata u
eterna tiegħu, Israel ma jrid
jaf bl-ebda kompromess.

Il-Palestinjani huma
ffrustrati li l-proċess ta' paċi
ilu wieqaf minn Settembru
2010, htija tal-intransiġenza
Israeljana li tkompli tibni
u tkabbar insedjamenti
f'artijiet li l-Palestinjani
jqisuhom tagħhom. Huma
jridu Stat indipendenti li
jkun mibni fuq il-fruntiera
tal-“green line” tal-1967, u
li għalhekk ikollu fruntiera
naturali mal-Ġordanja, li
jkun Stat kontigwu, jiġifieri
mhux magħmul minn
irqajja' ta' art separati imma
minn territorju li jkompli
b'mod naturali, hlief fil-
każ tal-iStrixxa ta' Gaza,
u li jkollu lil Ġerusalem
tal-lvant bħala l-kapitali
tiegħu. Iridu li Israel inehhi
l-ħajt ta' sigurtà u l-postijiet
ta' blokk militari (check
points) li jtellfu l-moviment

hieles tal-poplu Palestinjan.
Fuq kollox iridu li Israel
jieqaf jibni u jkabbar
insedjamenti f'art okkupata,
li fiha f'medda ta' 46 sena ta'
okkupazzjoni daħlu jgħixu
man-nofs miljun Israeljan.
Irid li Israel jagħti d-dritt
tar-ritorn lil eluf ta' refuġjati
Palestinjani li kellhom
jaħarbu htija tal-gwerer tal-
1948 u tal-1967.

Din id-dehra panoramika
tas-sitwazzjoni tfiehem
wahidha kemm hu iebes
li jintlaħaq ftehim stabbli
u dejjiemi li jsolvi darba
għal dejjem il-problema
Israeljana-Palestinjana, dak
li l-Amerikani qed isejhulu
“final status agreement”.
Hemm il-periklu li jekk
il-Palestinjani jaċċettaw
xi forma ta' ftehim finali
ma' Israel, dan ikun ifisser
li huma se jibqgħu b'li
jkunu hađu u li qatt aktar
fil-futur ma jkunu jistgħu
jirrivendikaw drittijiet
oħrajn li tilfu. Hekk,
per eżempju, jekk ma
jirnexxielhomx jakkwistaw
lil Ġerusalem tal-lvant
bħala belt kapitali tal-iStat
Palestinjan fil-“final status
agreement”, dan ikun ifisser
li fil-futur qatt aktar ma
jkunu jistgħu jifthu negożjati
fuq din il-kwestjoni.

Sadanittant Israel baqa'
għaddej bil-politika tiegħu
ta' diplomazija li biha “jixtri
ż-żmien” b'xi konċessjonijiet
minimi lill-Palestinjani,
filwaqt li jibqa' jokkupa

l-art u jibni insedjamenti li saru bliet kbar f'żoni li fihom kien hemm għoljiet għammiela kollhom siġar taż-żebbuġ. Fil-każ ta' Ġerusalemm il-gvern Israeljan, bil-fomm tal-prim ministru Netanyahu, hu unanimu: "Ġerusalemm mhijiex insedjament, imma l-belt kapitali tal-iStat ta' Israel, u l-ebda pajjiż ma għandu d-dritt jindahhila fejn aħna nibnu djar għaċ-ċittadini tagħna."

Il-gvern Palestinjan ukoll, mix-xeħta, għandu r-raġunijiet tiegħu biex in-negożjati jtulu kemm jista' jkun. F'dawn l-aħħar 60 sena l-Palestinjani irċewew miljuni ta' dollari ta' għajjnuna finanzjarja għall-iżvilupp fl-infrastruttura, saħħa, ekonomija, edukazzjoni, u ż-żamma tal-ordni pubbliku. Bliet Palestinjani bħal Betlehem u Ramallah jagħtuk impressjoni tajba, u ftit jidher il-faqar li għadu jsaltan f'żoni oħrajn tax-Xatt tal-Punent u Gaza. Xi nies influwenti Palestinjani, anke membri tal-partit Fatah fil-gvern, saru miljunarji anke frott ta' korruzzjoni u ingustizzja fit-tqassim ta' fondi ta' għajjnuna. Għal nies bħal dawn hu importanti li jittawwal iż-żmien għal "final status agreement" biex jibqgħu deħlin il-miljuni b'għajjnuna, u hekk ihaxxnu bwiethom. Din ukoll hi

realta' ta' min iqisha biex jifhem il-komplessità tas-sitwazzjoni.

Quddiem dawn il-fatturi kollha hu tassew diffiċli li wiehed jemmen li tassew hemm rieda tajba mill-partijiet involuti biex tinstab soluzzjoni għall-problema Israeljana-Palestinjana. L-Amerika dan kollu tafu tajjeb, imma donnha qed tkompli tinsisti li għandu jintlaħaq ftehim kemm jista' jkun malajr, għax għadda wisq żmien. Il-biża' ta' kull min jaf jahseb hi li ftehim bħal dan se jkun wiehed mgħaġġel u impost fuq il-Palestinjani, hekk li jkollhom jaċċettaw dak li jagħtuhom bla kundizzjonijiet. Dak li ftit qed jindunaw bih hu li din is-sitwazzjoni ta' "stalemate" ma tistax tibqa' għaddeja bla ebda limitu. Jekk din id-darba l-partijiet ma jaslux verament għal ftehim li jħares id-drittijiet tagħhom it-tnejn, il-futur fl-Art Imqaddsa jista' jkun biss wiehed ta' tkompli ta' tixrid ta' demm u vjolenza, li mmarkaw b'misthija kbira għall-partijiet kollha involuti, dawn is-60 sena u fuqhom tal-problema Israeljana-Palestinjana. Perjodu li jhammar wiċċ il-komunità internazzjonali li ma kinitx kapaci ssolvi problema li donnha ma hi se tintemm qatt.



**STORJA
TAL-FRANĠISKANI
FL-ART IMQADDSA:
IL-FRANĠISKANI
JAKKWISTAW
IĊ-ĊENAKLU**

Noel Muscat ofm

Iċ-Ċenaklu jimmarka l-qofol originali tal-preżenza stabbli tal-Franġiskani fl-Art Imqaddsa. Għall-Kristjanità hu Post mill-aktar Qaddis, li fih l-Insara jfakkru t-twaqqif tal-Ewkaristija waqt l-Aħħar Ċena, il-Hasil tar-Riġlejn tal-Appostli, id-Dehra ta' Kristu Irxuxtat lill-Appostli nhar Hadd il-Ghid filgħaxija, u l-inżul tal-Ispirtu s-Santu fuq Marija u l-Apposti nhar

Ritratt antik tal-Kumpless taċ-Ċenaklu



Għid il-Ħamsin. Bir-
raġun kollu ċ-Ċenaklu ġie
msejjaħ “Omm il-Knejjes
kollha” mill-Konċilju
Kostantinopolitan I
(381) u minn San Ġwann
Damaxxenu (Omelija 2
fil-festa tad-Dormizzjoni tal-
Verġni Marija).

L-Istorja bikrija taċ-Ċenaklu

L-istorja taċ-Ċenaklu hi
waħda twila u kumplessa.
L-Isqof San Epifanju, li
kien mill-Palestina (310-
403) jagħtina l-eqdem
informazzjoni rigward iċ-
Ċenaklu. Hu jgħid li sab din
l-informazzjoni f’dokument
tat-2 seklju. Fost affarijiet
oħrajn jikteb: “(L-Imperatur)
Adrijanu sab il-belt meqruda
u t-Tempju ta’ Alla mfarrak
sal-art u profanat hliet għal
xi ftit djar u ċerta knisja

ċkejna tal-Insara, li kienet
inbniet fuq il-post fejn
id-dixxipli kienu nġabru
wara li l-Mulej tela’ s-sema
mill-Għolja taż-Żebbuġ.”
Din l-opinjoni ta’ Epifanju hi
bbażata fuq il-fatt li, wara li
l-Insara ħarbu mill-Palestina
fis-sena 70 wk wara
l-qerda tat-Tempju u sabu
kenn f’Pella fil-Ġordanja,
huma mbagħad reggħu
lura Ġerusalemm u bdew
jgħixu mill-ġdid fil-Belt
Qaddisa. L-istess konferma
tal-eżistenza taċ-Ċenaklu
jagħtihelna San Ċirillu,
Isqof ta’ Ġerusalemm (313-
386), kif ukoll il-pellegrina
Egeria (384) li taġtina
deskrizzjoni tal-liturġiji li
kienu jiġu ċcelebrati f’dan
il-post. Il-knisja taċ-Ċenaklu
ġiet restawrata minn San
Massimu (331-349) u
mbagħad ġiet trasformata

f’Bazilika mill-Isqof Ġwann
II (386-417).

Iċ-Ċenaklu kien ukoll post
marbut ma’ avveniment
ieħor li qajjem hafna
inkwiet għall-Insara fl-Art
Imqaddsa. Fis-sena 415,
il-fdalijiet ta’ San Stiefnu,
Djaknu u l-ewwel Martri,
ġew trasferiti fil-Bazilika ta’
Sijon minn Kefar Gamala
(Bet Giamal) fejn kienu
nstabu minn qassis jismu
Luċjanu, wara li kienu
ndifnu hemmhekk fl-1 seklju
minn Gamaljel. Fis-sena
460 dawn ir-relikwi mill-
ġdid ittiedu miċ-Ċenaklu
fil-Bazilika li nbriet mill-
Imperatriċi Eudocia fit-
tramuntana ta’ Ġerusalemm
b’tifkira tal-Martri San
Stiefnu. Il-fdalijiet ta’ din
il-Bazilika jinsabu fejn illum
hemm il-Bazilika ta’ Saint
Etienne tal-École Biblique

tad-Dumnikani. Maż-żmien xi pellegrini bdew ifittxu fuq l-Gholja ta' Sijon il-Qabar tar-Re David, għaliex huma kienu bdew iħawdu l-Gholja ta' Sijon tal-Lhud mal-Gholja ta' Sijon tal-Insara. Huma kienu jibbażaw dan it-twemmin tagħhom fuq il-kliem li Pietru qal nhar Ghid il-Ħamsin meta ppriedka proprju qrib iċ-Ċenaklu: “Ħuti, ħalluni ngħidilkom kif inhossha fuq il-patrijarka David: hu miet u kien

midfun u l-qabar tiegħu għadu magħna sal-lum” (Atti 2,29).

Il-Bażilika tal-Gholja ta' Sijon, magħrufa fi żmien il-Biżantini bħala Hagia Sion (Sijon il-Qaddisa) giet meqruda mill-Persjani fis-sena 614. Il-Patrijarka Modestus irrestawra din il-Bażilika, li kienet gústament meqjusa bħala “Omm il-Knejjes kollha”. Minn dan iż-żmien tradizzjoni oħra devota bdiet torbot l-Gholja



Il-Qabar tar-Re David taħt iċ-Ċenaklu

ta' Sijon mal-post fejn il-Verġni Marija kompliet tgħix wara Pentekoste u fejn ħalliet din id-dinja. Għal din ir-raġuni l-Bażilika ta' Hagia Sion kienet tfakkar kemm iċ-Ċenaklu kif ukoll id-Dormitio Virginis (Dormizzjoni jew Raqda tal-Verġni Marija).

It-tradizzjoni tal-Qabar ta' David ma mititx. Sas-seklu 7 l-Insara kienu jqimu l-Qabar ta' David f'Betlehem. Matul is-seklu 7 il-festa ta' San David bdiet tiġi ċċelebrata fuq l-Għolja ta' Sijon fis-26 ta' Diċembru (li jahbat ukoll jum il-festa tal-Martirju ta' San Stiefnu), u kompliet sas-seklu 10, meta l-Qabar ta' David beda jiġi assoċjat definittivament mal-Għolja ta' Sijon. Kittieba Musulmani bdew iżommu din it-tradizzjoni, u nsibu fil-

kitbiet ta' Al Muqaddasi fis-sena 989 li l-Lhud u l-Insara kienu jemmnu li l-Qabar ta' David jinsab fuq is-Sijon.

Bil-miġja tal-Kruċjati fl-1099, it-tradizzjoni kompliet u f'dan il-post huma kienu jqimu l-Qabar ta' David u ta' Salamun, u l-Qabar ta' San Stiefnu, l-ewwel Martri. Il-Kruċjati reġghu bnew il-Bażilika ta' Hagia Sion u semmewha Santa Marija tal-Għolja ta' Sijon. Taht saqaf wiehed huma ġabru flimkien f'erba' kappelli l-avvenimenti differenti tal-Aħħar Ċena u dawk marbutin mad-Dormizzjoni tal-Verġni Marija. Fil-fatt il-Bażilika kienet tiġbor fiha ċ-Ċenaklu bil-Kamra ta' Fuq, il-Kamra tal-Inzul tal-Ispirtu s-Santu maġenbha, u tahtom il-Kamra tal-Ħasil tar-Riġlejn tal-Appostli, kif ukoll il-Post

Qaddis tad-Dormizzjoni tal-Verġni Marija. Il-Bażilika kienet amministrata mill-Kanonici Regolari ta' Santu Wistin, li kellhom f'idejhom ukoll il-Bażilika tal-Qabar ta' Kristu u dik tan-Natività f'Betlehem.

Fl-1187 Saladin rebaħ Ġerusalemm. Hu ma qeridx il-Bażilika imma taha lis-Sirjani. Fl-1219 is-Sultan Melek el-Muadden ordna li tinqered parti mill-Bażilika. Fl-1212 żar l-Art Imqaddsa l-pellegrin Wilbrand ta' Oldenburg, li kiteb li l-monasteru tal-Għolja ta' Sijon kien okkupat minn monaċi Sirjani. Fl-1244 l-Bażilika ta' Hagia Sijon ġiet meqruda għal kollox, ħlief għall-Kamra ta' Fuq li l-pellegrini komplew iżuruha u jiktbu dwarha meta jsemmu ċ-Ċenaklu fuq



Il-kunventin originali tal-Frangiskani fuq l-Għolja ta' Sijon

l-Gholja ta' Sijon. Iċ-Ċenaklu kien jinsab fl-abside tal-lemin tal-Bażilika mgarrfa tal-Gholja ta' Sijon. Fil-bidu tas-seklu 14 dan il-kumpless kien għoddu ggarraf għal kollox, hliet għal xi arkati superjuri u inferjuri taċ-Ċenaklu. Ftit qabel, qrib is-snin 1292-1294, il-pellegrin Dumnikan Ricoldo di Monte Croce sab biss fdalijiet fuq l-Gholja ta' Sijon, u jghid li qrib il-Kamra tal-Inzul tal-Ispirtu s-Santu kien hemm minaret u post ta' talb tas-Saraċini. Fl-*Itinerarium* tiegħu jghid ukoll li ċcelebra l-Quddiesa b'hafna dmugh f'dan il-post u bil-biża' li jiġi maqbud mis-Saraċini, u li hemmhekk l-Insara kienu jqimu l-kolonna tal-Flagellazzjoni ta' Ġesù.

L-ewwel tentattivi biex jinkiseb iċ-Ċenaklu

Kien hemm diversi fatti matul is-seklu 14 li hejjew lill-Frangiskani biex jiksbu ċ-Ċenaklu. Mill-1303 sar aktar faċli għall-Frangiskani biex iżuru l-Postijiet Qaddisa u jassistu lill-iskjavi u habsin Insara. Diġà fl-1309, fi żmien is-Sultan Mozaffer Rokneddin sar tentattiv, imma li falla, biex il-Frangiskani jakkwistaw il-Bażilika tan-Natività f'Betlehem. Mill-1310 il-kronisti jagħtuna hjiel dwar *innumerabiles peregrini* (kotra ta' pellegrini) li kienu jżuru l-Postijiet Qaddisa. Mill-1303 sal-1327 saru diversi kuntatti diplomatici mil-Aragonizi mal-Eġittu a favur tal-Frangiskani. Qabel l-1324 hu dokumentat sptar tal-Venezjani

f'Ġerusalemm. Fl-1323-1327 hi ddokumentata l-preżenza temporanja tal-Frangiskani għas-servizz tal-Qabar ta' Kristu, privileġġ li akkwista għalihom ir-Re Jaime II ta' Aragona. Fl-1328 il-Ministru Provinċjal tal-Art Imqaddsa, li kien residenti f'Ċipru, ingħata l-mandat li jibgħat żewġ patrijiet fis-sena f'Ġerusalemm biex jassistu spiritwalment lill-Insara.

L-akbar xhieda favur dan kollu hi l-*Kronaka tal-XXIV Ministri Ġenerali*, li tieqaf partikolarment fuq is-snin 1332-1333 bhala snin kruċjali fil-preżenza stabbli tal-Frangiskani fl-Art Imqaddsa. Il-protagonista ta' dan l-avveniment importanti kien jismu fra Roger Guérin.

Roger Guérin kien Frangiskan tal-Provinċja ta' Aquitaine fi Franza. Fl-1332 il-Ministru Ġeneral Gerard Eudes, li kien ukoll membru tal-Provinċja tiegħu, baġhtu bhala missjunarju fl-Orjent flimkien ma' patrijiet oħrajn. Il-*Kronaka tal-XXIV Ministri Ġenerali* tghid (*Analecta Franciscana* III, 506):

“Fis-sena tal-Mulej 1332 u 1333 dan l-istess Ġeneral, fuq it-talba tas-sinjur Żakkarija, arċisqof ta' San Taddew fl-Armenia, baġhat hafna patrijiet mill-Provinċja ta' Aquitaine u minn partijiet oħrajn tal-Ordni biex imorru jikkonvertu l-Armeni li kienu sudditi tal-Armenja l-kbira, u magħhom persuni oħrajn bla fidi; hu ried ukoll li huma jharsu l-għaqda mal-Knisja mqaddsa Rumana. Fost dawn il-patrijiet kien hemm fra Roger

Guérin, li kien membru tal-Provincja li semmejna. Hu mar fl-Art Imqaddsa u kiseb mis-Sultan tal-Eġittu l-Post Qaddis tal-Gholja ta' Sijon, fejn hemm il-Kamra kbira ta' fuq jew Ċenaklu, fejn il-Mulej kiel l-Ahħar Ċena mad-dixxipli tiegħu, u fejn l-Ispirtu s-Santu niżel fuq l-Appostli nhar Għid il-Ħamsin taħt il-ilsna tan-nar. F'dak il-Post il-patrijiet bnew kunvent, u minn dak il-waqt sal-ġurnata tallum il-patrijiet tagħna jgħixu hemmhekk u fil-Qabar ta' Kristu."

Din il-ġrajja sehħet waqt li kien General Gerard Eudes (1320-1342) li mbagħad sar Patrijarka ta' Antjokja minn Klement VI fis-27 ta' Novembru 1342. Il-Ministru Provincjal tal-Art Imqaddsa kien jismu fra Federico di Monte

Vico, li kellu r-residenza tiegħu f'Nicosia, f'Ċipru. Il-metropolita ta' Ċipru dak iż-żmien kien ukoll Franġiskan minn Aquitaine jismu fra Elia de Nabinaux (elett metropolita fis-16 ta' Novembru 1332). Dan irċieva l-awtorizzazzjoni tal-Papa Ġwanni XXII biex iżur l-Art Imqaddsa flimkien ma' ħamsin persuna fl-1333. Din il-koinċidenza mhix kumbinazzjoni, għax turi kemm il-Franġiskani tal-Provincja ta' Aquitaine kienu qed jithabtu biex l-Ordni Franġiskan jikseb preżenza stabbli fl-Art Imqaddsa, u preċiżament fuq l-Gholja ta' Sijon.

Kronista Franġiskan iehor, fra Johannes ta' Winterthur, jagħti xhieda li fl-1343 il-Franġiskani kienu preżenti fil-Bażilika tal-Qabar ta'

Kristu u fil-kunvent taċ-Ċenaklu.

Fra Roger Guérin tassew jisthoqqlu l-gieħ li dahħal lill-Franġiskani b'mod stabbli fl-Art Imqaddsa. Skont id-dokumenti storiċi hu kien preżenti f'Ġerusalem mill-1333 sas-6 ta' Marzu 1337, u kien l-ewwel wieħed fost il-Gwardjani tal-kunvent tal-Gholja ta' Sijon. F'dan iż-żmien hu rnexxielu jakkwista l-art madwar iċ-Ċenaklu. Miegħu jissemmev il-Franġiskani Giovanni di Francesco, Adolfo di Rocco u Bartolomeo di Guglielmo.

Il-mistoqsija li tiġina spontanja hi: kif seta' fra Roger, li kien Franġiskan li jipprofessa l-faqar, jixtri l-proprjetà taċ-Ċenaklu mill-awtoritajiet Islamiċi tal-Art Imqaddsa? Fejn sab il-mezzi għal dan ix-xiri?



Il-Kustodju tal-Art Imqaddsa fiċ-Ċenaklu

It-twegiba nafuha. Hu kien meghjun minn benefattriċi insinji tal-Frangiskani fl-Art Imqaddsa. Din kienet Donna Margherita di Sicilia, li kienet tghix fl-Isptar tal-“Muristan” maġenb il-Bażilika tal-Qabar ta’ Kristu, li antikament kien il-post fejn twieldu u ghexu l-Kavallieri ta’ San Ġwann. Kien f’dan l-Isptar li sabu kenn fra Roger u sħabu l-Frangiskani meta waslu Ġerusalem, għax hemmhekk kienu joqogħdu l-pellegrini li kienu jaslu fl-Art Imqaddsa. Sakemm inbena l-kunvent taċ-Ċenaklu mill-1333 sal-1337 dawn il-Frangiskani kienu jgħixu f’dan l-Isptar u saru midhla ta’ Donna Margherita.

Donna Margherita ta’ Sqallija u l-Frangiskani f’Ġerusalem (1335)

Donna Margherita, mara nobbli minn Sqallija, tissemma mill-kronista Ludolph ta’ Sudheim fl-1336 bhala d-direttriċi tal-Isptar tal-pellegrini f’Ġerusalem. Kif rajna dan l-Isptar kien jinsab fejn illum hemm iż-żona tal-Muristan quddiem il-Bażilika tal-Qabar ta’ Kristu, u għandu storja gloriuża, għax fih twieled l-Ordni Sovran Militari Ospedalier tal-Kavallieri ta’ San Ġwann eżattament 900 sena ilu, fil-15 ta’ Frar 1113, bil-Bulla *Pie postulato voluntatis* tal-Papa Paskal II, taħt it-tmexxija tal-

fundatur l-Beato Gerardo Sasso di Scala. Dan l-Isptar, iżda, kien jeżisti qabel it-twelid tal-Kavallieri ta’ San Ġwann, għax fil-fatt kien ġie mwaqqaf minn Charlemagne qrib is-sena 800, meta kien Kalif Harun el Raschid (786-809). Charlemagne bena monasteru kbir tal-Benedittini f’dan il-post, flimkien ma’ knisja, biblijoteka u ospizju għall-pellegrini. Minhabba f’hekk din iż-żona u l-knisja kienet magħrufa bhala *Santa Maria Latina*. Il-monasteru baqa’ wieqaf sal-1009 meta ġie meqrud mill-Kalif fanatiku Fatimita Al-Ĥakim, li qered ukoll il-Bażilika tal-Qabar ta’ Kristu. Fl-1048 xi merkanti Amalfitani akkwistaw il-fdalijiet tal-monasteru u tal-knisja ta’ Santa Marija Latina u bnew ospizju għall-pellegrini, bi knisja ddedikata lil San Ġwann Elemożinier. Dawn l-Amalfitani huma meqjusin bhala l-ewlenin Kavallieri ta’ San Ġwann. Meta l-Kruċjati daħlu Ġerusalem fil-15 ta’ Lulju 1099 huma sabu li l-Isptar kien immexxi minn fra Gerardo Sasso di Scala. Dan kien il-veru fundatur tal-Ordni tal-Kavallieri ta’ San Ġwann, li biddlu r-Regola tagħhom minn dik Benedittina għal dik Agostinjana u ddedikaw l-Ordni lil San Ġwann Battista.

Sudheim jgħidilna li “quddiem il-knisja tal-Qabar ta’ Kristu kienu

jgħixu l-ahwa ta’ San Ġwann ta’ Ġerusalem, u li dan il-palazz illum hu magħruf bhala l-ospizju tal-pellegrini.” Kien f’dan l-Isptar li l-pellegrini kienu jiġu milqugħin, malli jirfsu l-Belt il-Qaddisa ta’ Ġerusalem u jkunu hallsu t-tribut lill-Gvernatur u irreġistraw isimhom. Sudheim ikompli: “F’dan il-palazz jew ospizju, meta jien kont hemm, kien hemm mara nobbli, jisimha Margherita minn Sqallija. Din kellha huha li kien kanonku tal-Qabar ta’ Kristu, u kien jismu Nikola. Din Margherita tghin b’kull mod lill-Insara li jiġu hemmhekk, wara li jkunu sofrew min jaf kemm tribulazzjonijiet u tbatijiet, u minhabba l-fedeltà tagħha hi rrispettata hafna mis-Sultan.”

Kienet din Margherita li għenet lil fra Roger biex jagħmel żewġ atti ta’ xiri ta’ proprjetà. Dawn iż-żewġ atti saru f’Ġerusalem u jgibu d-data tal-15 ta’ Mejju u 19 ta’ Settembru 1335. Fl-ewwel att nafu li “Margherita, bint Giovanni, fra Roger iben Stiefnu u fra Giovanni di Francesco” akkwistaw mill-amministratur tat-teżor pubbliku ta’ Ġerusalem biċċa art, li tmiss mal-knisja antika tal-Għolja ta’ Sijon u fuq t-tramuntana mal-Imqaddes Ċenaklu, għall-valur ta’ 1000 drakmi tal-fidda. Fit-tieni att hemm miktub li Margherita bieghet lil fra Roger iben Stiefnu



Il-Kamra tal-Ispirtu s-Santu

t-tielet parti li kienet tmiss lilha minn din l-art, għall-prezz ta' 400 drakmi tal-fidda.

Golubovich tana edizzjoni kritika taż-żewġ atti ta' xiri li huma miżmumin fl-arkivju tal-*iStatus Quo*, sezzjoni firmani, tal-kunvent ta' San Salvatur fil-Kustodja tal-Art Imqaddsa. L-ewwel dokument iġib id-data 15 ta' Mejju 1335 (21 tax-xahar ta' Ramadan, tal-Egira 735). Margherita, bint Giovanni, u l-patrijiet Minuri Roger u Giovanni xtraw mill-Qādi Xarraf ed-din Muhammad, amministratur tat-teżor pubbliku ta' Ġerusalemm, biċċa art li tmiss mal-knisja tal-Gholja ta' Sijon (li kienet imġarrfa), u li fuq it-tramuntana tagħha kien hemm wieqaf iċ-Ċenaklu.

14 ❖ L-ART IMQADDA ❖ LULJU - SETTEMBRU 2013

Il-valur tal-art kien ta' elf drakmi tal-fidda.

It-tieni att ta' xiri jgħid li fra Roger akkwista mingħand Donna Margherita, terz mill-art li kienet proprjeta tagħha (billi kienet xtratha hi), u li hi ndikata fil-kuntratt preċedenti. Ix-xiri sar għall-prezz ta' 400 drakmi tal-fidda. Id-data tad-dokument hi dik tad-19 ta' Settembru 1335 (l-aħhar jum tax-xahar ta' Muħarram tal-Egira 736).

Nistgħu mela nikkonkludu li fis-sena 1333 il-Frangiskan Roger Guérin wasal l-Art Imqaddsa ma' xi patrijiet sħabu, mibgħutin espliċitament mill-Ministru Ġeneral tal-Ordni bhala missjunarji fl-Orjent. Jidher li l-iskop ta' Roger kien wiehed speċifiku, jiġifieri

li jiggarrantixxi possibiltà li l-Frangiskani jdeffsu rashom b'mod stabbli fil-Belt Qaddisa ta' Ġerusalemm. Hu għamel dan billi sab l-għajjuna indispensabbli ta' Donna Margherita di Sicilia, li kienet tgħix fl-Isptar Latin ta' Ġerusalemm, quddiem il-Bażilika tal-Qabar ta' Kristu. Naturalment ma nistgħux nimmaginaw li Roger aġixxa b'inizjattiva proprja mingħajr l-appogg tas-superjuri tiegħu. Jekk tidher xi haġa stramba kif, fiż-żmien li kien jgħix mal-pellegrini foqra fl-Isptar, irnexxielu li Donna Margherita tixtri l-art taċ-Ċenaklu (biċċiet oħrajn kellhom jixtraw wara l-1337), u mbaġħad hu nnifsu xtara terz mill-art mingħandha bhala proprjeta tal-patrijiet, dawn il-ġesti

ta' patri li suppost li ma setax imiss flus b'idejh skont ir-Regola ta' San Franġisk, nišgħu nišhmuhom.

Qabel xejn, kien jeżisti dokument pontifiċju, il-bolla *Ex parte vestra*, tal-Papa Onorju III (17 ta' Marzu 1226), meta San Franġisk kien għadu ħaj, li kien jawtorizza lill-missjunarji predikaturi fil-Marokk (mela fl-artijiet tas-Saraċini) li jużaw il-flus li jaqilgħu b'karità biex jixtru l-ikel u l-ilbies u dak li hu meħtieġ għall-ħajja. Kienet prassi li l-Franġiskani li jgħixu *in partibus infidelium* setgħu jużaw il-flus għax ma kienx possibbli għalihom li joħorġu jittallbu. Din il-fakultà ċertament kienet aktar faċli li tiġi applikata fil-prattika fil-każ ta' fra Roger, kważi mitt sena wara l-mewt ta' San Franġisk. Fra Roger kien ġej minn Provinciġa importanti fil-Ordni, dik ta' Aquitaine,

li kienet ċertament favur l-iżvilupp tal-*Communitas Ordinis*, anke fi żmien meta l-Ispiritwali kienu jinsistu fuq il-fatt li l-Ordni kien twarrab ħafna mill-ideali ta' San Franġisk. Konna ninsabu wara l-famuża kwestjoni dwar il-faqar ta' Kristu u l-Appostli, li wasslet lill-Ordni, immexxi mill-Ministru Ġeneral Michele da Cesena, li jħabbat difru mal-Papa Ġwanni XXII. Michele da Cesena spicċa mneħħi u floku l-Papa għamel Ġeneral lil Gerard Eudes, mill-Provinciġa ta' Aquitaine, li kien favorevoli għat-teżi tal-Papa li l-Ordni jiet Mendikanti kellhom isiru proprjetarji ta' dak kollu li jużaw. Imbagħad, Roger ma kienx qed imur kontra r-Regola, billi San Franġisk innifsu kien tkellem mill-“ħbieb spiritwali” li jgħinu lill-patrijiet fil-ħtiġijiet tagħhom, kuncett li mbagħad ġie żviluppat

aktar fil-Bolla *Quo elongati* tal-Papa Girgor IX (28 ta' Settembru 1230) u fil-Bolla *Ordinem vestrum* tal-Papa Innocenz IV (14 ta' Novembru 1245). Donna Margherita di Sicilia kienet, fil-fatt, tidhol f'din il-kategorija bil-mod li bih għenet lill-Franġiskani jakkwistaw il-proprjetà taċ-Ċenaklu.

Naraw issa kif fra Roger mhux biss akkwista l-proprjetà tal-Għolja ta' Sijon, li fuqha nbena l-ewwel kunventin Franġiskan fl-Art Imqaddsa (1335) li fih daħlu l-patrijiet ċertament qabel l-1337, u li għadu jeżisti sal-lum fil-kjostru ċkejken li għad hemm taħt iċ-Ċenaklu, imma wkoll kif din il-proprjetà kellha tiġi mixtrija b'mod stabbli u uffiċjali mir-rejali tas-Saltna ta' Napli, Roberto d'Anjou u Sancia di Majorca, biex fl-1342 titwieled b'mod stabbli l-Kustodja tal-Art Imqaddsa.

*Pellegrini fiċ-Ċenaklu
nhar Pentekoste*





HAUSA LEJN IL-KTIEB TAL-GHANJA TAL-GHANJIET

Fr Charles Buttigieg

"Kollok sabiha, ja mahbuba tieghi, u tebgha fik ma hemmx."

(Ghan 4:7)

Il-Ktieb tal-Ghanja tal-Ghanjiet


Il-Ktieb tal-Ghanja tal-Ghanjiet huwa wiehed mis-seba' kotba tal-għerf li nsibu fl-Antik Testament. L-isem tal-ktieb bil-Lhudi *xir ħaxxirim* u proprju ghanja ta' imhabba (bl-ebrajk: *ahavah* u bil-grieg: *agape*) bejn l-għarus u l-għarusa tiegħu, imhabba bejn żewġ zgħażaġh fl-aħjar tagħhom, liema imhabba trid tirrifletti l-imhabba ta' bejn Alla u l-bniedem u wkoll fil-Ġdid Testament l-imhabba ta' Kristu għall-Knisja tiegħu; "... ibusni bil-bewsiet ta' fommu. Imhabbtek hija oħla mill-inbid; fwihatek fihom għaxqa għar-riha tagħhom, ismek żejt li jifferragħ, għalhekk ihobbuk lilek ix-xebbiet. (Għan 1:2-3). Il-ktieb inkiteb madwar it-tielet seklu Q.K., għaliex fih kliem ta' nisel grieg u dan minhabba l-influwenza ellenistika. L-awtur ipogġi l-kitba tal-ktieb taħt l-għerf ta' Salamun biex il-ktieb jikseb mill-ewwel dik l-awtorità mixtieqa mill-awtur sagru. Infatti huwa msejjaħ ukoll bħala l-Ghanja ta' Salamun. Rabbi Aqiba tal-ewwel seklu W.K. iqis il-ktieb bħala l-eqdes fost il-kotba qaddisa. Ir-rabbini kienu jipprojbixxu l-qari tal-ktieb għal dawk li kienu għadhom ma għalqux it-tletin sena minhabba s-sentimenti

ta' mhabba li fih il-ktieb. L-għarus huwa Salamun u l-għarusa Sulammita.

L-Għarus u l-Għarusa

Il-ktieb fih madwar tletin poezija li jiffurmaw sitt ghanjiet ta' djalogi bejn l-għarus u l-għarusa tiegħu, fejn naraw din l-istess imhabba tikber u timmatura sakemm tasal għall-milja tagħha. Nimmaġinaw li hija mhabba bejn raġel sempliċi (aktarx raġħaj) u mara sempliċi (xebba sabiħa) li jagħżlu lil xulxin u li ma jhallu xejn jew lil hadd jifridhom minn din l-imhabba ta' bejniethom. Huma jinhabbu tant ma' xulxin u jesprimu din il-hena ta' din l-istess imhabba b'dawn il-kelmiet: "Inti sraqtli lil qalbi,

għarusa tiegħi, int sraqtli lil qalbi, sa b'harsa wahda tiegħek, sa b'wahda biss mill-gawhar ta' fuq għonqok! Imhabbtek kemm hi helwa, ohti għarusa, kemm hi aħjar imhabbtek mill-inbid! Rihet fwihatek ohla minn kull balzmu! Xofftejk, għarusa tiegħi, qattru għasel safi, u taħt ilsienek għasel u ħalib. Rihet l-ilbiesi tiegħek bħal dik tal-Libanu" (Għan 4:9-11). L-għarusa f'dan il-ktieb hija s-simbolu ta' Izrael bħala l-maħbuba tal-Mulej. Hija mxebbha ukoll ma' debba, mal-gilju, ma' ħamiema u ma' palma; "Lid-debba tiegħi f'karro tal-Fargħun marbuta imxennaq jiena, ja maħbuba tiegħi." (Għan 1:9). Il-maħbub huwa





mxebbah mal-mirra, ma' tuffieħa, mal-ward u mač-červ; "Il-maħbub tiegħi għanqud ward tal-henna fid-dwieli ta' Ghajn-geddi." (Għan 1:14)

Messaġġ attwali

Dawn il-poeziji ta' imħabba li nsibu fil-ktieb juruna fuq kollox il-post tal-imħabba u ż-żwieġ fil-pjan tas-salvazzjoni ta' Alla. It-temi ta' mħabba u ż-żwieġ huma ferm qawwija f'dan il-ktieb. Imħabba mmirata lejn il-familja, lejn żwieġ monogamiku bejn raġel wiehed u mara waħda u li din l-imħabba ma tintemm qatt fil-familja. Insibu messaġġ attwali għall-familja ta' kull żmien.

Il-ktieb juri fuq kollox li għandna nagħrfu lil Alla l-ewwel u qabel kollox sabiex inħobbuh u nħallu din l-imħabba tiegħu tikber fina. Din l-imħabba tgħaddi minn diversi esperjenzi imma għandha tibqa' dejjem soda u

qawwija; "Qeghdni bħal sigill fuq il-qalb tiegħek, sigill fuq id-driegħ tiegħek, għaliex bħall-Mewt qawwija l-imħabba; daqs Art l-Imwiet hi kiefra l-ghira; ix-xrar tagħha xrar tan-nar, nar tal-Mulej. Ilmijiet kbar m'huma sa jaslu qatt biex jitfu l-imħabba lanqas ix-xmajjar ma jgörruha magħhom. Il-bniedem li jrid jagħti l-ġid kollu ta' daru biex jixtri l-imħabba tmaqdir isib." (Għan 8:6-7)

Bibliografija

- ADAMS, S.L., *Wisdom in Transition: Act and Consequence in Second Temple Instructions*. Supplements to the Journal for the Study of Judaism 125, Leiden 2008.
- AGNEW, U., FLANAGAN, B., HEYLIN, G. (eds.), *With Wisdom Seeking God. The Academic Study of Spirituality*, Leuven 2008.
- GUINAN, M.D., "Images of God in the Wisdom Literature", in *The Bible Today* 38 (July 2000) 223-227.
- MAIER, M.P., *IL CANTICO DEI CANTICI: POESIA EROTICA O METAFORA RELIGIOSA?*, ROMA 2012.
- MEYNET, R., *L'Analisi Retorica*, Brescia 1992.
- NOAM, V., "The Origin of the List of David's Songs in 'David's Compositions'" in *Dead Sea Discoveries* 13/2 (2006) 134-149.
- STOOP-VAN PARIDON, P.W.T., *The Song of Songs. A Philological Analysis of the Hebrew Book*, Leuven 2005.



KRISTU MEDJATUR TA' PATT ĠDID

Mons. Lawrenz Sciberras

Fit-tieg ta' Kana Kristu biddel l-ilma f'inbid; dan is-sinjal habbar l-Ahhar Ikla fejn matulha Ġesu biddel l-inbid fid-demm tiegħu. Hekk jikkummenta San Ġwann Kriżostmu. Waqt l-ahhar ċena Ġesù waqqaf il-patt il-ġdid b'demmhu meta qal espressament: "Dan il-kalċi huwa

l-patt il-ġdid b'demmi" (Lq 22,20; 1 Kor 11,25). Hawn Ġesù wera bil-fatti li huwa tassew l-medjatur tal-patt il-ġdid, mela huwa tassew il-qassis il-kbir, totalment differenti mill-qassisin kollha tat-Testment il-Qadim.

Rigal tal-imħabba

Nafu li l-Ewkaristija hija rigal stupend tal-imħabba ta' Ġesù. Din hija r-rebħa tal-imħabba fuq il-ħażen u fuq il-mewt. Għandu jolqotna l-fatt li l-evanġelisti kollha jirrakkontaw l-aħħar ċena f'rapport mal-passjoni ta' Ġesù, kif ukoll mat-tradiment ta' Ġuda. Hekk San Pawl: "Il-Mulej Ġesù fil-lejl li fih kien ittradut, ħa l-hobz, radd il-hajr, qasmu u qal: 'Dan hu ġismi li ngħata għalikom'" (1 Kor 11, 23-24). Dan huwa l-eqdem kliem li jittkellmu

mit-twaqqif tal-Ewkaristija u mit-tradiment ta' Ġuda. F'dak, imbagħad, li għandu x'jaqsam mal-passjoni Mattew jikteb: "Kantaw is-salmi – naturalment ta' ringrazzjament *Il-Hallel* - u ħarġu lejn l-Għolja taż-Żebbuġ." (Mt 26,30)


L-evanġelisti jgħidulna li qabel ma waqqaf l-Ewkaristija, Ġesù kien jaf sew bit-tradiment ta' Ġuda, tant li waqt l-aħħar ikla qal: "Tassew ngħidilkom, li wiehed minnkom li jiekol miegħi, se jittradini" (Mt 26,21; Mk 14,18). Ġesù għafsit u ħafna qalbu, għaliex kien jaf li din l-ghotja ta' mħabba kienet se tiġi mwaqqfa u mxekkla minn tradiment, minn att ta' mibegħda, minn ġest kuntrarju għall-patt il-ġdid tal-imħabba. Waqt l-aħħar ikla, Ġesù kien għadu liberu, għaliex f'it wara kien se jiġi

marbut, ma setax jitharrekk, arrestat u fl-aħħar imsallab. U liema kienet ir-reazzjoni ta' Ġesù quddiem dan kollu?

Differenza Ġeremija – Ġesù

Sewwa li hawn issa nagħmlu d-differenza bejn ir-reazzjoni ta' Ġeremija quddiem l-għedewwa u dik ta' Ġesù quddiem dawk li sallbuh. Meta Ġeremija sar jaf li kien qed jintiseg komplott kontra tiegħu huwa stagħġeb u qal: "Int, Mulej tal-ezerċti, mħallef ġust li tifli l-qalb u l-moħħ, ħallini nara l-vendetta tiegħek minnhom, għaliex f'idejk irħejt il-kawza tiegħi!" (Ġer 11,20) Din tirritorna darbtejn (Ġer 20,12). F'okkażjoni oħra Ġeremija jispeċifika liema għandha tkun il-vendetta: "Għalhekk erħi 'l uliedhom għall-ġuħ, u itlaqhom





f'idejn ix-xabla, u jkunu bla tfal u romol in-nisa tagħhom. Ħa jmutu l-irġiel tagħhom bil-pesta u ż-żgħazagħ tagħhom midruba bix-xabla fit-taqbida.” (Ġer 18,21)

Din ir-reazzjoni krudila tal-profeta donna tidher li hija normali f'sitwazzjoni ta' ingustizzja daqshekk skandaluża; anzi forsi wkoll li huwa stess jaqbad ix-xabla. Però Ġeremija halla l-vendetta għal Alla, u għalhekk dehret rebħa fuq il-vjolenza. Min-naħa tiegħu Ġesù gab rebħa wisq aktar radikali u aktar pożittiva. Ġesù ssupera f'kollox lill-

profeta u minflok ma warrab quddiem sitwazzjoni hekk iebsa, wasal sal-ahħar nett tal-ħaġa. “... hu, li kien ħabb lil tiegħu li kienu fid-dinja, ħabbhom għall-ahħar.” (Ġw 13,2) U dan għamlu minkejja li kien jaf b'dak kollu li kien hemm lest għalih!

Il-bidla inbid-demm

Meta Ġesù qasam il-hobz huwa antiċipa l-mewt tiegħu fuq is-salib. Ġesù qarreb ukoll mewtu fl-inbid-demm imxerred kollu. Hekk Ġesù biddel il-mewt tiegħu f'sagrificċju ta' alleanza għall-gid ta' kulħadd. Mhux possibbli li wieħed jimmagina



(a) generozità aktar kbira minn din, u (b) bidla aktar radikali minn din il-ġrajja-realtà. Meta wiehed jitkellem mill-Ewkaristija generalment jinsisti fuq il-bidla tal-hobz fil-ġisem ta' Kristu, u tal-inbid fid-dem. Din il-bidla hija tant importanti u meħtieġa, għaliex mingħajrha ma hemmx sacrament.

Però hemm bidla kbira oħra – li f'ċertu sens hija importanti għal-ħajjitna. Din hija l-bidla ta' ġrajja b'mezz biex wiehed iwaqqaf il-ġhaqda ma' Alla u l-aħwa: Din hija il-bidla tad-dem kriminali mxxerred mill-ghedewwa fil-bidla tad-dem tal-patt għaziż. Din

hija bidla tassew stupenda, bidla ta' rebħa u imħabba infinita.

Għan-nies tat-Testment il-Qadim, il-mewt hija ġrajja ta' firda, ta' ksur radikali, u definittiv, kemm ma' Alla u wkoll mal-bnedmin. Issa din il-ħaġa ma nistgħux nifmuha aktar hekk, għaliex Ġesù fl-Aħħar Ċena qaleb ta' taħt fuq is-sens tal-mewt. Il-mewt tkisser kull rabta fiżika bejn il-persuni; mhux aktar le possibbli li wiehed jikkomunika ma' mejjet. Ma jiswa xejn li titkellem miegħu, ma jista' jkollok ebda kuntatt personali reċiproku. Dan johloq dwejjaq u niket. Nafu però li aħna nistgħu

nibqgħu magħqudin mal-mejtin spiritwalment fi Kristu. Il-firda mhix shiħa. Għall-kuntrarju fit-Testment il-Qadim dan jidher li huwa shiħ. Il-mewt kienet tohloq firda fir-relazzjoni ma' Alla. Dan kien l-aspett l-aktar tremend għan-nies reliġjużi. Il-mewt bħala kastig tad-dnub, li hija l-aħħar konsegwenza tad-dnub, hija l-aqwa firda bejn il-persuna umana u Alla.

Meta fit-Testment il-Qadim kienu jaħsbu fil-mewt, kienu jaħsbu wkoll f'din il-firda tremenda. Isaija meta intlaqat minn marda qal: "Ma nara qatt aktar il-Mulej f'art il-ħajjin" (Is 38,11). Il-Mulej jaraħ f'art

il-ħajjin u mhux fix-xeol tal-mejtin. Salm 88 jgħid: “Jien magħdud ma’ min niežel fil-ħofra, sirt qismi bniedem bla saħħa. Fost il-mejtin hu friexi, bħall-maqtulin mimdud fil-qabar, li fihom ma tiftakarx izjed ...” (S 88, 5-6)

Dejjem skont il-ħsieb tat-Testment il-Qadim, il-mejtin jispiċċaw fix-xeol, jiġifieri f’post taht l-art u mudlam fejn dawn ikollhom eżistenza ta’ spirti, iħirsa; sitwazzjoni li la tixraq lill-bniedem innifsu u anqas lil Alla. Dawn Alla insihom! Dan l-aspett doppju ta’ qasma, li jasal minħabba l-mewt, isir aktar traġiku u ikrah, meta jkun hemm il-mewt ta’ wiehed ikkundannat.

Il-mewt ta’ persuna onesta ġġib id-dulur u swied ta’ qalb fl-oħrajn; jixtiequ li dan ma ġarax. Fil-waqt li l-ikkundannat għall-mewt huwa mwarrab mis-soċjetà għaliex din ma tridux aktar. Hekk twarrab kompletament kull rabta. Fost il-Lhud l-ikkundannat għall-mewt tas-salib jiġi meqjus bħala “mishut” minn Alla.

Fl-aħħar ċena Ġesù kellu jħabbat wiċċu ma’ din is-sitwazzjoni ta’ “qasma”. San Pawl ma jaħsibha xejn meta jgħid li Gesù “sar sahta” għaliex hemm miktub “mishut min imut imdendel mal-ghowda” (Ġal 3,13; Dt 21,23). Ġesù refa’ din is-sitwazzjoni biex juri l-okkażjoni ta’ mħabba estrema, hekk isir strument

ma’ Alla u hutu; mezz biex iwaqqaf PATT ġdid. Wiehed ma jistax jimmaġina ċirkustanza aktar kontrarja minn din fit-twqqif tal-patt ġdid.

Ġesù kien jaf li se jiġi ttradut, abbandunat mill-istess appostli, miċhud minn Pietru stess, arrestat u akkużat ingustament u fl-aħħar ikkundannat għal mewt harxa tas-salib. Dawn il-ġrajjet ingusti tassew Ġesù jagħmilhom preżenti minn qabel fl-aħħar ċena u

jibdilhom f’don ta’ mħabba u offerta sħiħa tiegħu nnifsu. Preċiżament hawn qiegħed il-kobor tal-patt il-ġdid. Filwaqt li fit-Testment il-Qadim il-patt kien jiġi ssiġillat bid-demm tal-animali, (Ez 24) issa ibda mill-aħħar ikla sa hin mewtu fuq is-salib il-patt “il-ġdid” ġie ssiġillat bid-demm divin tiegħu stess. San Pawl fl-ittra lir-Rumani jissigilla dan kollu: “Lilu Alla kkostitwih vittma ta’ espjazzjoni b’demmu.” (Rum 3, 25)





**IL-QAWWA U
L-GLORJA TAL-FIDI
FL-ITTRA
LIL-LHUD, KAPITLU II
(IT-TIELET PARTI)**

Marcello Ghirlando ofm

Fl-ahħar ħarġa rajna kif l-awtur sagru tal-Ittra lil Lhud tana l-eżempji tal-missirijiet li kienu laqqmu ħajjithom fil-fidi: fidi li fethet l-orizzont għar-realtajiet tal-futur, realtajiet li huma setgħux jaraw b'għajnejhom: Abraham ittama li Alla jipprovdi sagrafiċċju flok ibnu; Izakk bierek lil uliedu u ħabbar dak li kellu jseħħ, jiġifieri li Ġakobb kellu jkun ikbar minn Ghesaw,

huh tewmi; Ġakobb bierek lil Efrajm u Manassi u ħabbar li tal-ewwel kellu jkun ikbar minn huh il-kbir; Ġużeppi ħabbar l-Eżodu u wera x-xewqa għal dak li kellu jsir b'għadmu. Missirijiet il-poplu jdawlu tabilhaqq il-ħajja tal-fidi, fidi li hija “pedament tal-ħwejjeg li għandna nittamaw, hija l-prova tal-ħwejjeg li ma narawx”.

F'din it-tielet parti tal-kapitlu 11 l-awtur idawwar ħarsu lejn l-eroj storiċi tal-poplu tal-passat li bis-saħħa tal-fidi ipperseveraw u ma reġgħux lura minn dak li Alla kien qed isejjilhom għalih. Kif kien stqarr Ħabakkuk, il-bniedem gust iġħix bis-saħħa tal-fidi tiegħu, u għalhekk iżomm sod u jsalva billi ma jergax lura. Hu għalhekk li fil-vrus 23-31 l-awtur jitkellem mill-fidi ta' Mosè u l-ġenituri tiegħu (23-28), il-fidi tal-generazzjoni tal-Lhud tal-Eżodu (29), il-fidi waqt il-battalja ta' Ġeriko (30) u l-fidi ta' Raħab iż-żienja (31).

Hekk jikteb testwalment: “Kien permezz tal-fidi li, meta twieled Mosè, missieru u ommu ħbewh għal tliet xhur, għax raw kemm kien tifel sabiħ, bla ma beżgħu mill-ordni tas-sultan”.

“Permezz tal-fidi Mosè, meta kiber, ma riedx jissejjaħ bin it-tifla tal-Fargħun; u għażel li aħjar ikun imkasbar flimkien mal-poplu ta' Alla milli jgawdi l-hena tad-dnub, hena li jgħaddi f'qasir żmien. Deherlu li t-tmaqdir ta' Kristu huwa għana akbar mit-teżori tal-Eġittu, għax ħares ‘il quddiem lejn il-ħlas. Permezz tal-fidi halla l-Eġittu bla ma beża' mill-qilla tas-

sultan; żamm iebes, daqs kemm kieku kien qieghed jara lil Alla li ma jidhirx. Permezz tal-fidi għamel l-ikla tal-Għid u raxxax id-demmi, biex l-anglu tal-mewt ma jolqotx lill-ulied il-kbar tal-Iżraelin”.

“Kien permezz tal-fidi li l-Iżraelin qasmu l-Baħar l-Aħmar qishom fuq art niexfa, waqt li għerqu l-Eġizzjani, li marru biex jagħmlu bħalhom”. Kien permezz tal-fidi li waqgħu l-ħitan ta' Ġeriko wara li l-Iżraelin daru magħhom għal sebat ijiem”.

”Permezz tal-fidi Raħab iż-żienja ma ntilfitx ma' dawk ta' rashom iebsa, għax kienet laqgħet bis-sliem l-ispji li marru jtkixxfu l-art”.

Il-Fidi tal-Ġenituri ta' Mosè

L-awtur jintroduċi l-figura kbira ta' Mosè billi jitkellem qabel xejn mill-fidi tal-ġenituri tiegħu. F'moħħu għandu r-rakkont li nsibu f'Eżodu 2, 1-4 li jitkellem mit-twelid ta' Mosè u kif ġie salvat mill-ordni tal-Farawni. “Kien permezz tal-fidi li, meta twieled Mosè, missieru u ommu ħbewh għal tliet xhur, għax raw kemm kien tifel sabiħ, bla ma beżgħu mill-ordni tas-sultan”. Is-sbuħija ta' Mosè ma kellhiex biss tkun fiżika: għandna ħjiel ta' dik li kellha tkun il-missjoni kbira tiegħu li għaliha bħal donnu kien diġà magħżul. L-awtur sagru juri li l-ġenituri tiegħu, dejjem bis-saħħa tal-fidi, rawmu l-kuraġġ biex jehduha kontra l-ordni tal-Farawni. Il-fidi tagħhom qawwiethom: ma qağħdux lura milli jsalvaw lil binhom għax kien prezzjuz

u sabih fl-ghajnejn ta' Alla. B'hekk huma wkoll, bil-kuraġġ tagħhom imlaqqam fil-fidi, għoġbu lil Alla.

Il-Fidi ta' Mosè

L-awtur issa jgħaddi biex jitkellem mill-fidi ta' Mosè. Għal tliet darbiet jistqarr li Mosè jgħib ruħu b'mod preċiż permezz tal-fidi. Jintroduċi l-figura tal-mexxej per eċċellenza tal-poplu l-magħżul billi jistqarr: "Permezz tal-fidi Mosè, meta kiber, ma riedx jissejjah bin it-tifla tal-Fargħun; u għażel li aħjar ikun imkasbar flimkien mal-poplu ta' Alla milli jgawdi l-hena tad-dnub, hena li jgħaddi f'qasir żmien. Deherlu li t-tmaqdir ta' Kristu huwa għana akbar mit-teżori tal-Egittu, għax haress 'il quddiem lejn il-ħlas".

Fil-fatt, ir-rakkont tal-Eżodu (2, 11-15) ma jtkellimx mill-fatt li Mosè ma riedx jissejjah bin it-tifla tal-Fargħun. Jistqarrha hawnhekk l-awtur sagru biex juri li, bis-saħħa tal-fidi, Mosè ried ikun għal kolloxx solidali mat-tbatija tal-poplu tiegħu. Dan jidher fir-rakkont tal-Eżodu. L-awtur iġib motivazzjoni oħra: "milli jgawdi l-hena tad-dnub, hena li jgħaddi f'qasir żmien". Mosè, 'is-sabih', jagħżel it-tajjeb u dak li jibqa' bis-saħħa tal-fidi tiegħu; jagħmel għażla li hija profondament imlaqqma fil-fidi tiegħu; iħares lejn il-futur u jistmerr dak li jgħaddi u huwa temporanju. Hawnhekk wieħed jifhem kif l-awtur qed jattwalizza l-figura u l-fidi ta' Mosè għall-qarrejja nsara tiegħu: insara li kienu qed

ibatu minhabba l-fidi tagħhom. Lilhom l-awtur sagru jgħaddi kelma ta' kuraġġ fl-eżempju tal-fidi ta' Mosè. Dan jagħmlu billi jseddaq l-argument bil-kliem: "Deherlu li t-tmaqdir ta' Kristu huwa għana akbar mit-teżori tal-Egittu, għax haress 'il quddiem lejn il-ħlas".

Id-diskors fuq il-fidi ta' Mosè ikompli: "Permezz tal-fidi halla l-Egittu bla ma beza' mill-qilla tas-sultan; żamm iebes, daqs kemm kieku kien qiegħed jara lil Alla li ma jidherx". Kien bis-saħħa tal-fidi, imlaqqma fit-tama f'Alla, li tqanqal lil Mosè biex jitlaq mill-Egittu, l-ewwel waħdu lejn Midjan u, aktar tard, b'poplu shiħ fuq spallej. Grajjiet kbar li huma biss frott fidi f'Alla, anke jekk dan Alla 'ma jidherx'. Hawn tidher il-fidi qawwija ta' Mosè: b'grajjietu jseddaq it-twemmin f'Alla li ma jidherx u jingħata lil l-premju. Bis-saħħa tal-fidi "żamm iebes u ma beza'x mill-qilla tas-sultan", bħall-ġenituri tiegħu. Wera li l-fidi "hija l-pedament tal-ħwejjeg li għandna nittamaw, hija l-prova tal-ħwejjeg li ma narawx" (11, 1).

L-aħħar kelma fuq il-fidi ta' Mosè titkellem fuq id-dramm tal-Eżodu: "Permezz tal-fidi għamel l-ikla tal-Għid u raxxax id-demm, biex l-anġlu tal-mewt ma jolqotx lill-ulied il-kbar tal-Iżraelin". L-awtur hawnhekk ilaqqam il-fidi ta' Mosè mal-mumentu l-kbar tad-dramm tal-Eżodu: l-ikla tal-Għid u t-traxxix tad-demm fuq il-bibien tad-djar Lhud, traxxix li kellu jkun is-sinjal biex l-anġlu tal-mewt ma jolqotx



l-ulied il-kbar tal-Iżraelin fil-lejla tal-helsien mill-jasar tal-Eġittu (Eż 12, 29-32). Mosè hawnhekk isir ukoll l-espressjoni tal-fidi tal-poplu; permezz tiegħu jseħh it-twettiq tal-wegħda tal-art magħmula lil Abraham. L-eżempju tiegħu isir dawl għall-qarrejja tal-Ittra: huwa dak li, bis-saħħa tal-fidi, “Kien għadhom ma ħadux dak li kien imwiegħed, iżda huma rawh mill-bogħod u sellmulu, waqt li għarfu li huma kienu barranin u għorba fuq l-art. Tabilhaqq, dawk li jitkellmu b’dan

il-mod juru ċar li huma qegħdin ifittxu pajjiż għalihom. Li kieku kellhom fi ħsiebhom il-pajjiż li minnu kienu ħarġu, kellhom żmien biżżejjed biex jerġgħu lura fih. Imma issa huma jixtiequ pajjiż aħjar, jiġifieri, dak tas-sema. Huwa għalhekk li Alla ma jistmellx jissejjaħ Alla tagħhom, għax hu hejja belt għalihom” (11, 14-16).

Il-Fidi tal-Poplu

L-awtur ikompli d-diskors tiegħu billi jgħaddi biex jitkellem mill-fidi tal-poplu

fil-qsim tal-baħar l-Aħmar u fil-waqgħa tal-hitan ta’ Ġeriko, l-ewwel belt fuq in-naħa l-oħra tax-Xmara Ġordan: “Kien permezz tal-fidi li l-Iżraelin qasmu l-Baħar l-Aħmar qishom fuq art niexfa, waqt li għerqu l-Eġizzjani, li marru biex jagħmlu bħallhom. Kien permezz tal-fidi li waqgħu l-hitan ta’ Ġeriko wara li l-Iżraelin daru magħhom għal sebat ijiem”.

Alla ħares lill-poplu tiegħu waqt il-qsim solenni tal-Baħar l-Aħmar; u dan kien

ukoll frott tal-fidi tal-poplu. L-Egizzjani ntilfu ghax ma kellhomx il-fidi. Kienet il-fidi li mljet l-Izraelin bitama li jghaddu qawwijn u shaħ mill-Baħar l-Aħmar. Kienet l-istess fidi li laqqmet it-tama tagħhom fuq dak li kellhom isibu n-naħa l-oħra.

Kienet l-istess fidi li seddqet il-battalja ta' Ġeriko (Ġoż 6, 15-16.20). B'fidi fil-kelma ta' Alla u f'Ġożwè bin Nun, il-mexxej tagħhom, jirbħu lil Ġeriko. L-awtur bħal donnu qed iġhid: bl-ġhajta tal-fidi żżarmaw il-ħitan tal-belt ta' Ġeriko.

Wara li tisemma l-belt ta' Ġeriko, l-awtur iħoss il-bżonn li jagħlaq din il-parti billi jsemmi l-fidi ta' mara li ma kenitx minn ulied Israel, Rahab iż-żienja (Ġoż 2, 1-21): "Permezz tal-fidi Rahab iż-żienja ma

ntilfitx ma' dawk ta' rashom iebsa, ghax kienet laqgħet bis-sliem l-ispji li marru jitkixxfu l-art". F'Ġożwè 2, 11 hija tagħmel stqarrija ta' fidi: "Tassew li l-Mulej, Alla tagħkom, hu Alla fis-sema minn fuq u fuq l-art minn taħt". B'din il-fidi, tħares lill-ispjuni ta' ulied Israel, u tittama li bis-saħħa ta' dik l-istess fidi tkun imħarsa hi u l-familja tagħha. Hi ssalva ghax emmnet u obdjet (Ġoż 6, 17. 22-25), imma dawk ta' 'rashom iebsa' jntilfu.

B'dawn il-personaġġi, Mosè u l-ġenituri tiegħu, il-poplu ħiereġ mill-jasar u Rahab iż-żienja, l-awtur sagru jkompli juri l-qawwa u l-glorja tal-fidi. Hija l-fidi li xprunat lil dawn biex jipperseveraw fit-tajjeb bit-tama ta' xi haġa ikbar u aħjar. Huma wkoll isiru xempju għall-ewwel insara.

Lejn it-Tmjem


Fl-aħħar parti tad-diskors tiegħu fuq il-qawwa u l-glorja tal-fidi, l-awtur sagru jghaddi biex ifaħħar il-fidi ta' ħames Imħallfin, sultan, il-profeti u l-martri li batew bil-qawwa tal-fidi tagħhom. Hekk jikteb testwalment: "X'se nġhid iżjed? Ma nsibx żmien biżżejjed biex insemmi fuq Gidgħon, Barak, Sansun, Ġefti, David, Samwel u l-profeti. Bil-qawwa tal-fidi huma rażżnu saltniet, għamlu l-ġustizzja, kisbu l-wegħdjet; saddew haġq l-iljuni, tfew il-qawwa tan-nar, ħelsu minn xifer is-sejġ, fiequ mill-mard, tqawwew fit-taqbid, ħarrbu l-eżerċti tal-barranin. Nisa ħadu lura l-mejtin tagħhom irxuxtati mill-mewt. Oħrajn ħaqrhom għall-mewt, ghax irruftaw il-ħelsien



biex jiksbu qawmien ahjar.
 Ohrajn sofrew żebliħ u swat
 u saħansitra ktajjen u ħabs.
 Kienu mħaġġra, mħanxra minn
 nofshom, maqtula bis-sejġ;
 ħarġu jiġġerrew imlibbsin bi
 ġlud tan-nagħaġ u tal-mogħoż,
 neqsin minn kollox, mħabbtin
 u maħqurin. Id-dinja ma kiensex
 jixirqilha jkollha nies bħal
 dawn. Huma qaġħdu jiġġerrew
 fid-deżert u fuq l-ġħoljiet, fl-
 għerien u fl-irkejjen tal-art” (11,
 32-38).

Bil-Qawwa tal-Fidi

L-awtur isemmi b'isimhom
 ħames individwi:
 kronologikament dawn huma
 Barak (Imħ 4, 4 – 5, 31),
 Gidghon (Imħ 6, 11 – 8, 35),
 Ġefti (Imħ 11, 1 – 12, 7), Sansun
 (Imħ 13, 24 – 16, 31), Samwel
 (1 Sam 1, 21 – 28, 3) u s-sultan
 David (1 Sam 16, 12 - 2 Slat
 2, 10). Għal darb'ohra l-awtur
 sagru jagħżel individwi li mhux
 dejjem kienu xi xempji perfetti
 tal-fidi: Ġidghon kien mimli
 dubji quddiem ir-rieda ta'
 Alla u saħansitra jitlob sinjal
 mingħand Alla (Imħ 6, 13);
 Barak ma tantx kellu heġġa
 li jissielet kontra Sisara, il-
 Ġeneral ta' Ġabin u kellha tkun
 Debora li twasslu jwettaq dak
 li ried minnu Alla (Imħ 4, 7-8);
 Ġefti baqa' b'fama negattiva
 għax jitlef lil bintu minħabba
 wegħda li kien għamel (Imħ
 11, 29-40); David, minkejja
 l-kobor tiegħu u l-wegħdiet li
 sarulu, baqa' wkoll magħruf
 għad-dnub tiegħu (2 Sam 11,
 1 – 12, 25); Sansun, gwerrier
 qawwi, kellu jissagrifika lilu
 nnifsu biex ipatti għal dnub



(Imħ 16, 30-31); Samwel, u
 miegħu l-profeti, joħroġ aktar
 bl-unuri għax jissejjah profeta
 fidili mit-tradizzjoni biblika (Sir
 46, 13-15). Ma kinux xempji
 perfetti tal-fidi imma Alla
 nqeda bihom biex iħaddem u
 jwassal il-grazzja tiegħu; inqeda
 bihom biex, bil-qawwa tal-
 fidi tagħhom, iwettaq ir-rieda
 salvifika tiegħu.

Forsi hawnhekk l-awtur sagru
 għandu f'moħħu li jkompli
 jgħaddi kelma ta' kuragġ
 qawwija lill-ewwel insara: kienu
 konxji li ma kinux perfeti, kienu
 jafu li quddiem diffikultajiet
 kbar hassew bis-shiħ id-dgħufija

taghhom. Imma Alla, bhalma ghamel fl-imghoddi fil-personaġġi msemija, seta' jhaddem il-grazzja tiegħu fihom, bil-qawwa tal-fidi taghhom. Il-bniedem ġust, minkejja d-dghufija tiegħu, igħix u jippersevera bis-saħħa tal-fidi tiegħu.

L-awtur igħaddi biex jiġbor flimkien f'gabra waħda t-tbatijiet tal-martri li saddew fil-hajja tajba bil-qawwa tal-fidi taghhom. Mgħandniex ismijiet imma eżempji ġenerali li l-qarrejja setgħu, forsi aktar minna, jifhmu għal min kien qiegħed jitkellem l-awtur: "Bil-qawwa tal-fidi huma rażżnu saltniet, għamlu l-ġustizzja, kisbu l-wegħdiet; saddew haq l-iljuni, tfew il-qawwa tan-nar, ħelsu minn xifer is-sejġ, fiequ mill-mard, tqawwew fit-taqbid, ħarrbu l-eżerċti tal-barranin. Nisa

hadu lura l-mejtin taghhom irxuxtati mill-mewt. Ohrajn haqruhom għall-mewt, għax irruftaw il-ħelsien biex jiksbu qawmien aħjar. Ohrajn sofrew żebliħ u swat u saħansitra ktajjen u ħabs. Kienu mħaġġra, mħanxra minn nofshom, maqtula bis-sejġ; ħargu jiġġerrew imlibbsin bi ġlud tan-nagħaġ u tal-mogħoż, neqsin minn kollox, mħabbtin u maħqurin".

"Bil-qawwa tal-fidi huma rażżnu saltniet, għamlu l-ġustizzja, kisbu l-wegħdiet": din id-deskrizzjoni tista' b'xi mod tiġi applikata għall-personaġġi diġa' msemija. Għal David u Sansun tista' tiġi applikata d-deskrizzjoni "saddew haq l-iljuni"; din, flimkien ma' "tfew il-qawwa tan-nar" tista' wkoll tiġi applikata għal Danjel (Dan

6, 19.23) u għat-talba li hu u sħabu jagħmlu fin-nar (Dan 3, 50.88). "Ħelsu minn xifer is-sejġ, fiequ mill-mard, tqawwew fit-taqbid, ħarrbu l-eżerċti tal-barranin": Gidgħon, Sansun, David, Ġuditta u Ester huma eżempji ta' dawġ li tqawwew fit-taqbid; tal-ewwel "ħarrbu l-eżerċti tal-barranin" ukoll.

"Nisa hadu lura l-mejtin taghhom irxuxtati mill-mewt": forsi l-awtur hawnhekk għandu f'moħħu l-armla ta' Sarefta ta' Sidon li tara lil Elija jerga' jagħti l-hajja lil binha (1 Slat 17, 24) u l-mara Sunamija li tircievu l-istess grazzja għal binha min-naha tal-profeta Eliżew (2 Slat 4, 18-37). Bil-vers "Ohrajn haqruhom għall-mewt, għax irruftaw il-ħelsien biex jiksbu qawmien aħjar", moħħna jmur għar-rakkonti ta' 2 Makkabin:



l-istorja tal-martirju ta' Elghazar (6, 18-31) u tas-sebat ahwa u ommhom (7, 1-41).

Il-bqija tat-tbatijiet msemija b'mod ġenerali, "Oħrajn sofrew żeblih u swat u saħansitra ktajjen u ħabs. Kienu mħaġġra, mħanxra minn nofshom, maqtula bis-sejf; ħargu jiġġerrew imlibbsin bi ġlud tan-nagħaġ u tal-mogħoż, neqsin minn kollox, mħabbtin u maħqurin", ifakkruna fit-tribulazzjonijiet tal-profeti. Fosthom Ġeremija (20, 2. 7; 29, 26; 37, 15), Żakkarija (2 Kron 24, 21), il-profeti tal-Mulej maqtula bix-xabla (1 Slat 19, 10).

Jidher li f'dawn id-deskrizzjonijiet tat-tbatijiet, l-awtur irid jinsisti fuq il-fidi u l-kuraġġ li bihom kienu mzejna l-bnedmin li baqgħu fidili lejn Alla. Juri li kull min inizzel għeruqu fil-fidi, jista' jkompli iħabbat wiċċu mat-tbatija u jagħmel għeġubijiet kbar. Bħal donnu jrid li l-qarrejja tiegħu jsibu posthom f'dawn id-deskrizzjonijiet; b'hekk jagħmlu kuraġġ biex bil-qawwa tal-fidi jibqgħu jipperseveraw fil-fedeltà tagħhom lejn Alla.

'Il-litanija' tat-tbatijiet u l-għeġubijiet tibda tagħlaq bil-kliem: "Id-dinja ma kienx jixirqilha jkollha nies bħal dawn. Huma qagħdu jiġġerrew fid-deżert u fuq l-għoljiet, fl-għerien u fl-irkejjen tal-art". Il-bnedmin tal-fidi kienu kbar minhabba l-fedeltà tagħhom. Verament id-dinja ma kienx jixirqilha jkollha nies bħal dawn! Fosthom anki Elija

li kellu jaħrab fid-deżert u jinheba f'għar biex jaħrab il-qilla ta' Ġeżabel (1 Slat 19, 4. 11. 13), ulied Israel li kellhom jinħbew fl-għerien biex isalvaw rwieħhom mill-Midjanin (Imħ 6, 2) u mill-Filistin (1 Sam 13, 6), David li jinheba minn Sawl (1 Sam 22, 14; 24, 3) u l-Makkabin (2 Mak 10, 6).

Il-kapitlu jagħlaq bil-kliem: "U dawn kollha, għad li qalgħu xhieda tajba bis-saħħa tal-fidi tagħhom, ma kisbux dak li kien imwiegħed, billi Alla rafa' xi haġa aħjar għalina, bil-ħsieb li huma ma jaslux għall-perfezzjoni mingħajrna". Il-vers ta' qabel l-aħħar jerga' jtenni dak li l-awtur kien diġà 2 qal fil-vers 13: "Kollha bil-fidi mietu dawn in-nies. Kienu għadhom ma ħadux dak li kien imwiegħed, iżda huma rawh mill-bogħod u sellmulu, waqt li għarfu li huma kienu barranin u għorba fuq l-art". Ma rċevewx dak li kien imwiegħed, għax dan, kif se jgħid l-awtur, jingħata lil dawn li huma mlaqqma fil-patt il-ġdid, mibni fuq wegħdiet aħjar (Lhud 8, 6).

Minkejja l-kobor ta' dawn il-martri tal-fidi, huma ma kisbux fl-immedjat dak li kien imwiegħed lilhom. Dan kellu jsehħ fit-twettiq shiħ tal-pjan divin li storikament isehħ ħafna aktar wara. Huma setgħu biss jarawh mill-bogħod u jsellmulu...bit-tama li huma wkoll jieħdu sehem mill-milja shiħa tal-wegħdiet fl-aħħar taż-żmien. Sadattant huma jibqgħu l-plieri tal-ħajja tal-fidi li lejhom għandhom iħarsu l-qarrejja, l-ewlenin insara li

kienu qed jiffaccjaw it-tbatija u l-persekuzzjoni.

Il-kelma ta' kuraġġ tiġi mwettqa bis-sejha li l-awtur jagħmel biex fuq kolloxx iħarsu lejn l-eżempju suprem, Ġesù fil-misteru tas-salib tiegħu.

Għajnejna merfugħa lejn Ġesù

L-ewwel tlitt ivrus tal-Kapitlu 12 jistgħu jittiehdu wkoll bħala l-konkluzzjoni loġika tad-diskors ta' kuraġġ li l-awtur għamel lill-insara fil-Kapitlu 11. Hekk jikteb testwalment: "Ladarba aħna wkoll għandna madwarna shaba hekk kbira ta' xhieda, ejjew inwarrbu minna kull xkiel u kull dnub li malajr ifixkilna, u b'qalbna qawwija nibqgħu niġru t-triq tal-prova li għandna quddiemna; nżommu għajnejna merfugħa lejn Ġesù, li minnu tibda u fih tintemm il-fidi tagħna; hu li, flok l-hena li kellu quddiemu, qagħad għas-salib bla xejn ma qies l-ġhajb tiegħu, u issa qiegħed fuq in-naħa tal-lemin tat-tron ta' Alla. Aħsbu mela fih, li qagħad għal opposizzjoni hekk kbira min-naħa tal-midinbin, biex ma tegħjewx u ma taqtgħux qalbkom".

Bl-eżempju ta' tiġrija f'moħħu, l-awtur jerga' jfakkar lill-qarrejja fil-personaġġi li għexu bil-qawwa tal-fidi, "is-shaba hekk kbira ta' xhieda"; fit-tiġrija tal-arena tal-ħajja huma dawk li jixprunawna niġru 'l quddiem, ħfief u mħejjija: "ejjew inwarrbu minna kull xkiel u kull dnub li malajr ifixkilna".

Imma l-ikbar xhieda hija dik tal-Mulej Ġesù: bħall-

personaġġi l-kbar tal-istorja tas-salvazzjoni, anki hu kellu jħabbat wiċċu mat-tbatijiet, provi, il-mewt; b'differenza minnhom, huwa temm u rċieva bis-shiħ dak li kien imwiegħed. Hu jsir għall-insara l-ikbar eżempju tal-perseveranza fil-fidi minkejja t-tbatijiet, "hu li, flok l-hena li kellu quddiemu, qagħad għas-salib bla xejn ma qies l-ġhajb tiegħu, u issa qiegħed fuq in-naħa tal-lemin tat-tron ta' Alla. Aħsbu mela fih, li qagħad għal opposizzjoni hekk kbira min-naħa tal-midinbin, biex ma tegħjewx u ma taqtgħux qalbkom".


It-theġġiġa hija mela qawwija: "inzommu għajnejna merfugħa lejn Ġesù, li minnu tibda u fih tintemm il-fidi tagħna". B'għajnejhom u ħsibijiethom fuq l-eżempju ta' Ġesù, l-insara jisiltu qawwa, perseveranza u jitlaqqmu dejjem aktar fil-fidi. Mal-Mulej Ġesù li bata imma jippersevera fil-fidi u l-fedeltà tiegħu lejn Alla, in-nisrani jieħu wkoll sehem fir-rebħa ta' Dak li jimxi warajh.



'IL-LHUD' FL-EVANĠELJU SKONT SAN LUQA U FL-ATTI TAL-APPOSTLI (3)

Rev. Dr Martin Micallef ofm cap

Fit-tieni parti ta' din is-serje ta' artikli fuq it-tema tal-Lhud fl-Evanġelju skont San Luqa u fl-Atti tal-Appostli, bdejna naraw xi raġunijiet li għalihom dan l-awtur kiteb mhux biss l-Evanġelju imma wkoll it-tieni volum, jiġifieri l-Atti tal-Appostli. Tajna bosta teoriji kif inhuma pprezentati minn studjużi differenti u rajna li dawn il-pożizzjonijiet ilkoll għandhom



il-punt dgħajjef tagħhom. F'din it-tielet u l-aħħar parti sejr inkomplu nippruvaw inwieġbu għall-mistoqsija l-ghala dan l-Evangelista kiteb l-Atti tal-Appostli. It-tweġiba għal din il-mistoqsija tista' tkompli tgħinna nagħrfu l-mod kif dan l-Evangelista jevalwa lil-Lhud fiż-żewġ volumi li kiteb: Luqa-Atti.

Id-Dewmien tal-Parousia

Fl-1957, H. Conzelmann ippubblika ktieb importanti ħafna fuq San Luqa li ġie tradott bl-Ingliż u ppubblikat fl-1960.¹ Dan il-ktieb fetax perspettivi ġodda fuq l-istudji ta' Luqa-Atti, speċjalment permezz tal-pożizzjoni li ppreżenta, dik li l-knisja li għaliha kiteb San Luqa kienet qed taffaċja

kriżi fit-tmien l-ewwel sekl minħabba li t-tieni miġja ta' Kristu, il-*Parousia*, li tant kienet mistennija, fil-fatt kienet għadha ma sehħitx.

Conzelmann kien tal-fehma li minħabba din is-sitwazzjoni ta' diżappunt, San Luqa 'konxjament' irreveda t-tradizzjoni li sab minn kitbiet li kitbu dawk ta' qablu. Dan għamlu

billi elimina dawk ir-referenzi għall-aspettattiva imminenti tat-tmiem id-dinja u t-tieni miġja ta' Kristu.

F'dan is-sens, għal San Luqa, il-*Parousia* ma kinetx xi haġa li l-insara kellhom ikomplu jistennew malajr, iżda biss xi haġa li kellha ssehh f'futur indeterminat fil-bogħod. Minhabba f'hekk, San Luqa bhala teologu issostitwixxa it-twemmin fl-*eskatologija* għal twemmin fl-*istorja tas-salvazzjoni*, li huwa qasam fi tliet żminijiet differenti. L-ewwel, iż-żmien tat-Testment il-Qadim li kien jinkludi lil Ġwanni l-Battista. It-tieni, iż-żmien ta' Kristu. It-tielet, iż-żmien tal-Knisja. Conzelmann wera li l-fatt li San Luqa kiteb l-Atti tal-Appostli f'forma ta' storja tal-Knisja Ewlenija kien parti minn dan il-proċess li fih ried jagħti tifsira għad-dewmin tal-*Parousia*.

Meta wiehed jevalwa l-pożizzjoni ta' Conzelmann bla dubju ta' xejn se jsib elementi ta' verità, iżda l-pożizzjoni tiegħu li d-dewmien tal-*Parousia* fissret kriżi li messet biss il-Knisja li għaliha San Luqa kien qed jikteb hija xi haġa li tmur 'il hemm minn kull evidenza. San Pawl, li kiteb l-Ittri tiegħu daqs 30 jew 40 sena qabel Luqa, diġà jidher li kien iċċaqtaq mill-pożizzjoni li hu u l-insara ta' żmienu kienu qed jistennew it-tieni miġja ta' Kristu fi żmien meta huma jkun għadhom hajjin,² għall-pożizzjoni li fiha huwa jkun diġà miet qabel issehh il-*Parousia*.³

Dan ma jfissirx li San Luqa ma kienx preokkupat b'din

il-haġa. Meta wiehed jaqra ż-żewġ volumi ta' San Luqa jinduna li hemm evidenza kbira li tissuggerixxi li hu kien konxju tad-dewmin tat-tieni miġja ta' Kristu u li hu irranga xi tradizzjonijiet li sab biex iwiegeb għal din il-haġa. Minkejja dan, fl-istess kitbiet ta' San Luqa, wiehed isib ukoll evidenza qawwija oħra li twassal għal direzzjoni opposta li tissuggerixxi li t-Tmiem huwa imminenti u li wiehed għandu jiehu din il-haġa bl-akbar serjeta. Hekk, per eżempju, turi l-parabbola tal-ħalliel li jigi bil-lejl u l-qaddejja li jishru.⁴

L-Awtur u l-Qarrejja Tiegħu

Meta nqisu t-teorija ta' Conzelmann u ta' dawk li pprezentajna diġà fit-tieni parti ta' din is-serje ta' artikli ninnutaw, li wahda mid-dgħufijiet ta' dawn it-teoriji hija li dawn donnhom ma ppurvaw isaqsu xejn dwar l-udjenza li għaliha kien qed jikteb San Luqa. Id-daħla tal-Evangeliu ta' San Luqa (Lq 1,1-4) turina li Luqa-Atti kien qed jikteb qabel xejn lil ċertu Teofilu, li huwa jiddeskrivih bhala xi hadd li kien diġà 'tghallem' (bil-Grieg: *katecheo*) it-twemmin nistrani.

Jidher li din il-kelma – *katecheo* - tirreferi għal xi tip ta' tagħlim jew struzzjoni mogħtija lil xi hadd li kien ingħaqad mal-Knisja. L-għan ta' dan kien li jagħti "ċertezza" [bil-Grieg: *asphaleia*]⁵ (Lq 1,4) lil Teofilu "dwar il-ġrajjet li sehew fostna" (1,1). Mela mhux biss il-*passat*, imma wkoll il-ġrajjet jew iċ-ċirkustanzi

preżenti, kellhom bżonn ta' interpretazzjoni. F'kelma oħra, il-frazi "li sehħew fostna" hawn tilhaq ukoll iż-żmien li fih kien qed jgħix u jikteb dan l-Evangelista.

L-esspressjoni "li sehħew fostna" hija fil-forma passiva. Fl-idjoma biblika, din il-forma grammatikali turi li s-sugġett tal-azzjoni huwa l-Mulej Alla nnifsu. Mela, l-esspressjoni "li sehħew fostna" tfisser "realtajiet li l-Mulej temm fostna." In-narrativa, għalhekk, hija dwar il-mod kif il-Mulej Alla temm il-wegħdiet tiegħu sal-mument preżenti meta San Luqa kien qed jikteb l-Atti tal-Appostli.

Il-mistoqsija tibqa': għaliex kien hemm bżonn li San Luqa jagħti "ċertezza" lil Teofilu? U kif narrativa miktuba "haġa b'haġa" (v.3) kellha tagħmel dan? Huwa proprju hawn li San Luqa jipprovdilna hjiel importanti li permezz tiegħu nistghu nifhmu dak li kiteb.

Fil-ktieb tiegħu dwar San Luqa, Robert Maddox,⁶ jinnota li hemm żvilupp sostenibbli fuq it-tema ta' "Iżrael u l-Ġentili/Pagani" mill-ewwel Kapitlu tal-Evangelju skont San Luqa sal-Kapitlu 28 tal-Atti tal-Appostli. Maddox jiddefendi l-pożizzjoni li dan isehh minhabba li l-Ewlenin Insara, li kienu magħmula kemm mil-Lhud kif ukoll mill-Ġentili, kienu l-mira ta' kritika u attakk minn Lhud oħra li baqgħu m'acċettawx lil Ġesù bhala l-Messija, u li kienu tefgħu f'dubbu kemm l-Insara kienu tassew parti mill-poplu ta' Alla.

Quddiem din l-oppożizzjoni, jista' jagħti l-każ li xi whud mill-Insara bdew jiddubidaw il-pożizzjoni tagħhom. Il-problema kienet sempliċi imma profonda. Il-wegħdiet ta' Alla saru lill-poplu ta' Iżrael permezz ta' Abraham. Jekk il-poplu storiku issa ma kienx jippossiedi aktar il-barkiet imwiegħda minn Alla



ghaliex dawn ghaddew ghand xi hadd ieħor, dan x'implikazzjonijiet ghandu fuq il-fedeltà ta' Alla lejn il-wegħdjet tiegħu? F'kelma oħra, il-Mulej Alla kien ittradixxa l-poplu tiegħu u l-kelma tiegħu stess? U jekk il-Mulej Alla ma baqax fidil lejn Izrael, il-poplu tiegħu, kemm kien aktar faċli li issa jitraddixxi lill-Ġentili? Il-problema mela li San Luqa jindirizza fin-narrativa tiegħu kienet wahda dwar Alla.

Billi rakkonta “haġa b’haġa” (1,3) dak li kien seħħ, San Luqa donnu ried juri li l-Mulej Alla l-ewwel temm il-wegħdjet tiegħu mal-poplu ta' Izrael, u mbagħad huwa wessa' l-wegħdjet tiegħu lill-Ġentili. Għalhekk, minhabba li l-Mulej Alla wera kemm tassew kien fidil lejn il-Lhud, il-kelma tiegħu li waslet għand il-Pagani kienet ukoll kelma ta' min joqgħod fuqha.

Storiku-Apoloġetiku

Huwa hawn li nistgħu naslu biex nifhmu l-importanza tal-espressjoni “deherli li għandi niktiblek kollox *haġa b’haġa*” (1,3), espressjoni li San Luqa jinkludiha fil-bidunett tal-Evanġelju huwa u jindirizza lil Teofilu li lilu ndirizza l-kitba tiegħu.

Fid-dawl ta' din il-konklużjoni nistgħu ngħidu li San Luqa huwa storiku apoloġetiku ta' sura speċjali. Huwa medd għonqu sabiex ikompli jikteb l-istorja biblika fl-Atti tal-Appostli, mhux biex jiddefendi l-moviment nisrani kif hasbu xi wħud mill-istudjużi li diġà għamilna referenza għalihom fit-tieni parti ta' din is-serje ta' artikli. Minflok, San Luqa kien pjuttost qed jiddefendi l-mod kif il-Mulej Alla ħadem fl-istorja tas-salvazzjoni.



San Luqa għamel dan billi wera kif l-istorja ta' Ġesù Kristu ssib l-għerug tagħha f'dik ta' Izrael, u billi wera kif Alla kien żamm il-wegħdiet tiegħu ma' Izrael. Filwaqt li għamel dan, San Luqa serraħ moħħ il-qarrejja Ġentili li għalihom kien qed jikteb li huma jistgħu jafdaw fil-fedeltà tal-Kelma ta' Alla lejhom ukoll.

Din il-pożizzjoni tghinna nifhmu l-elementi differenti li nsibu f'Luqa-Atti fir-rigward tat-trattament tal-Lhud. Fid-dawl ta' dawn, per eżempju, nistgħu nifhmu l-importanza li San Luqa jagħti lill-aspett Lhudi fil-ħajja ta' Ġesù u fil-ħajja ta' tant figuri oħra twajba li jintroduci fin-narrattiva. F'kelma oħra, dan kollu jispjega tant pożizzjonijiet pożittivi u favur il-Lhud li nsibu fiż-żewġ volumi ta' San Luqa.

Fl-istess hin, din l-istess pożizzjoni tghinna nifhmu wkoll in-numru ta' orakli ta' ġudizzji li Ġesù jtenni kontra l-Lhud u l-belt ta' Ġerusalemm, kif ukoll dwar ir-rwol tal-mexxejja Lhud fil-mewt ta' Ġesù.

Jekk aħna korretti fil-konklużjoni tagħna, mela, nistgħu ngħidu li l-għan li għalih inkitbu Luqa-Atti huwa biex juru l-kontinwità li hemm bejn il-moviment nistrani u t-tamiet tal-poplu Lhudi. Fl-istess hin, dawn il-kitbiet joffru wkoll spjegazzjoni għaliex dawn il-wegħdiet ma seħhewx mal-poplu ta' Izrael. L-għan ewlieni ta' Luqa-Atti, huwa li jagħti lill-qarrejja originali 'certezza' li l-messaġġ nistrani li huma

kien semgħu u laqgħuh, huwa wiehed validu u veru.

Għal dan il-għan, San Luqa kellu jirrakkonta kemm l-istorja ta' Ġesù, kif ukoll l-istorja tax-xhieda tal-knisja li kienet waslet is-salvazzjoni lil dawk kollha li semgħuha u laqgħuha. It-tema ewlenija f'Luqa-Atti, mela, hija waħda li tghin lill-Knisja, magħmula kemm mil-Lhud kif ukoll mill-Ġentili, li hija kienet f'kontinwità mal-pjan tas-salvazzjoni ta' Alla bħalma kien muri fl-Iskrittura. Ġesù hu l-Messija, u l-Knisja hija l-poplu ta' Alla, minkejja li hafna mill-poplu Lhudi kien falla milli jemmen f'Ġesù.

Konklużjoni

L-iżvilupp tat-tema tal-Lhud f'Luqa-Atti, mela, teskludi kull idea li l-Lhud ġew imwarrba kompletament f'dawn iż-żewġ volumi. Il-Knisja li għaliha kien qed jikteb San Luqa kienet waħda magħmula mil-Lhud u mill-Pagani. Dan ma jfissirx li San Luqa ma approvax l-idea ta' ġudizzju fuq Izrael. Dan hu indikat b'mod ċar f'punti differenti tal-Evangeliġu.⁷ Dan jidher ukoll fl-Atti bl-aħħar kwotazzjoni ta' San Pawl minn Isaija 6. San Luqa wera li dawk li ġew wara Ġesù xandru l-istess wegħda ta' salvazzjoni għall-bnedmin kollha, mhux biss għal dawk li bi dritt kienu jagħmlu parti mill-poplu ta' Alla, imma lil kulhadd. L-espressjoni l-aktar ċara ta' din it-tema hija l-missjoni tal-Knisja lejn il-pagani li tiddomina n-narrativa tal-Atti. Il-konverżjoni tal-Ġentili hija l-eżempju l-aktar

ċar tal-konvinzjoni ta' San Luqa li l-bnedmin kollha "isalvaw permezz tal-grazzja tal-Mulej Ġesù" (Atti 15,11).

San Luqa qatt ma qata' qalbu mit-"tama ta' Iżrael" (Atti 28,20). Bħalma jagħmel fl-Evanġelju, hekk ukoll fl-Atti, dan l-awtur jirreżisti milli jwarrab għal kolloxx lil-Lhud b'mod totali. Fl-ewwel parti tal-Atti, huma l-mexxejja reliġjużi Lhud li jagħmlu reżistenti lill-appostli bħalma għamlu qabel lil Ġesù nnifsu. Il-poplu jikkonverti b'numri kbar bħala twegiba għall-predikazzjoni tal-appostli.

San Luqa, fil-fatt, jinnota l-progress fil-mod kif il-komunità nistranija tal-bidu baqgħet tikber bl-eluf⁸ u kif din kienet magħmula mil-Lhud.⁹ F'kelma oħra, parti kbira tal-poplu Lhudi sar parti mill-poplu l-ġdid ta' Alla f'Ġerusalemm. Saħansitra fil-Pentekoste, in-numru ta' dawki li kkonvertew kien jinkludi bosta pellegrini Lhud mid-Diaspora.¹⁰ Hekk ukoll meta San Pawl beda l-missjoni tiegħu, b'mod konsistenti huwa l-ewwel mar għand Lhud oħra fis-sinagogi tagħhom biex ixandrihom lil Kristu.¹¹ Saħansitra, l-aħħar xena tal-Atti tintemm billi tippreżenta lil San Pawl jippriedka lil Kristu Ġesù lill-mexxejja Lhud f'Ruma.

San Luqa, mela, juri kif mhux il-Lhud kollha, imma biss xi wħud mil-Lhud irrifutaw il-messaġġ tal-Evanġelju. Bosta Lhud ingħaqdu mal-moviment nistrani. L-oppożizzjoni ma ġietx mill-poplu kollu imma biss

min-naħa ta' "xi wħud" (Atti 19,9), anke jekk l-espressjoni "xi wħud" xi drabi tidher li qed tirreferi għall-biċċa l-kbira tal-poplu.¹²

San Luqa għalhekk ma jqisx lil Iżrael b'mod monolitiku bħala hażin jew bħala poplu li ma emminx. Bil-kuntrarju, l-evidenza tissuggerixxi li San Luqa jenfasizza l-qasma fil-poplu ta' Iżrael bi twegiba għal Ġesù u l-messaġġ tiegħu mxandar mid-dixxipli tiegħu.

Referenzi

1 Ara H. CONZELMANN, *The Theology of St Luke*, London 1960.

2 Ara 1 Tess 4,14; 1 Kor 15,51.

3 Ara Fil 1,23.

4 Ara Lq 12,39-40.

5 It-Tielet Edizzjoni tal-Bibbja tal-*Għaqda Biblika Maltija* ittraduċit din il-kelma bħala "verità."

6 Ara ROBERT MADDOX, *The Purpose of Luke-Acts*, Edinburgh 1982.

7 Ara Lq 13,1-9; 19,11-27.41-44; 20,9-18; 21,20.

8 Ara Atti 2,41; 4,4.

9 Ara Atti, 2,41.47; 4,4; 5,14; 6,1.7.

10 Ara Atti 2,5-11.

11 Ara, per eżempju, Atti 13,5; 14,1.

12 Ara Atti 17,5; 18,6.

A marble bust of Emperor Constantine the Great, showing a man with a serious expression and a curly beard, looking slightly to the right. The bust is set against a dark, textured background.

L-IMPERATUR KOSTANTINU U L-ART IMQADDSA

Vincenzo Ruggieri SJ

*Traduzzjoni mir-Rivista "Terra Santa", Nuova Serie Anno VIII,
3 (2013) 28-23*

Fix-xitwa tas-sena 313, wara li ħalla Ruma, Kostantinu mar lejn Milan biex jiltaqa' mal-Awgustu l-ieħor, Licinio. F'dik l-okkażjoni, barra miż-żwieġ bejn Licinio u Kostanza, oħt Kostantinu, iż-żewġ Awgusti kellhom mod kif jivvalutaw dak kollu li kien jaqbel għall-futur ta' strateġija politika u għall-istess sigurtà tal-imperu. Fil-kuntest ta' dawn it-taħdidiet l-Awgusti qablu dwar pożizzjoni komuni li kellhom jieħdu fil-konfront tal-Kristjaneżmu. Skont opinjoni komuni kien waqt din il-laqgħa li ħareġ il-famuż Editt ta' Milan, dokument li kellu jirregolarizza l-qagħda tal-Kristjaneżmu fl-imperu. Din is-sena qegħdin infakkru l-1700 anniversarju ta' dan l-Editt li biddel l-istorja. Fil-fatt ma wasilna l-ebda dokument tal-editt li ħareġ ġewwa Milan, imma hemm biss żewġ kopji li kienu ppubblikati fl-Orjent minn Licinio, wiehed f'Nikomedia u l-ieħor f'Cesarija tal-Palestina, u li jagħtuna ħjiel dwar dak li ftieħmu fuqu ż-żewġ imperaturi fil-laqgħa ta' Milan.

Qabel ma naraw il-kontenut tal-editt li ħareġ Licinio, jaqbel li nistaqsu jekk din il-laqgħa ta' Milan kellhiex ukoll il-funzjoni li twettaq, b'mod kompletament radikali u ġdid, dak li kien diġà twettaq sentejn qabel mill-imperatur Galerju, fis-sena 311, u qablu minn Galljenu. Diġà lejn nofs is-seklu 3 kienet teżisti kontradizzjoni li tħallina mibluġhin. Bir-rebħa tal-Persjani fuq l-imperatur Valerjanu, kienu bosta dawk li ttieħdu lsira lejn il-Persja. Valerjanu kien haqar lill-

Kristjani, imma fil-Persja dawk ir-Rumani li ttieħdu bhala lsira saru aktar sinjuri milli kienu f'art twelidhom, u bil-ħila tagħhom il-Kristjaneżmu sab diversi proseliti fl-Orjent. Iben Valerjanu, Galljenu, waqqaf il-persekuzzjoni kontra l-Kristjani b'editt ta' tolleranza, u għalkemm f'perjodu ta' gwerra, hu ggarantixxa perjodu twil ta' kalma reliġjuża. Galerju kien kontinwatur fidil tal-politika ta' Djoklezjanu li mis-sena 303 sas-sena 304 organizza persekuzzjoni feroċi kontra l-Kristjani. Qered knejjes, ħaraq fin-nar il-kotba mqaddsa, u l-Kristjani kienu mneżżgħin mill-karigi tagħhom u ttorturati sal-mewt. Galerju kompli din il-politika ta' persekuzzjoni sakemm intebaħ li kienet inutli għax il-Kristjani kienu qegħdin juru reżistenza iebsa. Meta sar jaf li din il-persekuzzjoni ma kienet se twassal imkien, u qrib il-mewt, l-Awgustu ppublika editt imperjali f'April tas-sena 311 li fih stqarr, anki jekk b'sens ta' imrar, li billi ma rnexxilux ibiddel l-istil ta' ħajja tal-Kristjani, hu kien issa lest li jittollera l-kult tagħhom, u l-laqgħat u r-reliġjon tagħhom kienu legali sakemm ma kinux imorru kontra l-ġid pubbliku. L-Imperatur ikkonkluda l-editt tiegħu billi talab lill-Kristjani jitolbu għalih lil Alla, u jitolbu għall-ġid tiegħu u tal-Imperu.

L-editt tas-sena 313 kellu ton għal kollox differenti. Billi kien iqis li l-qima lejn id-divinità kienet tikkostitwixxi dmir fil-kuntest tal-Imperu, l-Awgusti Kostantinu u Licinio kkonċedew (*daremus*) lill-Kristjani u lill-

abitanti l-oħrajn kollha tal-Imperu l-potestà libera li jsewgu dik ir-reliġjon li huma xtaqu, b'tali mod li kienet liema kienet id-divinità fl-isfera tas-sema din setgħet tkun mimlija ħniena u benevolenza lejn l-Imperaturi u lejn is-sudditi tagħhom. B'hekk il-Kristjaneżmu akkwista l-ħelsien biex wiehed jistqarru u jgħixu. Din il-libertà, iżda, ma kinetx privileġġ għall-Kristjani waħedhom, imma kienet applikabbli għar-reliġjonijiet l-oħrajn kollha tal-Imperu. Kostantinu u s-suċċessuri tiegħu kellhom jikkonservaw it-titlu ta' *Pontifex Maximus*, titlu pagan li kellu storja twila. L-istess Kostantinu, kontra dak li jaħsbu ħafna, ma għamel l-ebda sforz biex isegwi politika ta' qerda ta' tempji pagani. Fl-editt kien hemm ċertament enfasi partikulari lejn il-Kristjani: dawk ir-restrizzjonijiet kollha li kienu previsti mil-liġi kienu annullati. Il-proprjetà immobbli li kienet ittiehdet mill-Kristjani fl-imghoddi kellha tkun restitwita u t-teżor Imperjali kellu jagħmel tajjeb għal dawn ir-rizarċimenti.

Fit-18 ta' Settembru 324 Kostantinu għamel rebħa fuq Licinio, li kien jiggverna fl-Orjent tal-Imperu, u sar l-uniku Imperatur. Malli sar monarka assolut, skont l-istoriku tal-Knisja Ewsebjū ta' Cesarija, Kostantinu beda serje ta' inizjattivi favur il-Kristjani, hekk li ried li l-popli tal-Orjent ikunu haġa waħda mal-popli tal-Oċċident tal-Imperu.

Fis-sena 325 l-Imperatur sejjah il-Konċilju ta' Nicea,

li fih ikkundanna lill-eretiku Ario, għalkemm l-effetti ta' din id-duttrina baqgħu jinħassu sal-Konċilju ta' Kalċedonja tas-sena 381. Fis-sena 330 Kostantinu inawgura Ruma ġdida, il-belt ta' Kostantinopli. Kostantinu miet f'Nikomedia, qabel il-gwerra kontra l-Persjani fil-Bitinja, fis-sena 337. Skont tradizzjoni Kostantinu talab il-magħmudija qabel ma miet. Għammdu l-isqof Arjan ta' Nicomedia, Ewsebjū. L-effett finali tal-Editt ta' Milan li ħareġ Kostantinu kien il-fatt li fis-sena 380 l-Imperatur Teodosju I ikkmanda li r-reliġjon Kristjana kellha tkun ir-reliġjon ufficjali tal-Imperu.

Skont it-tradizzjoni, l-episodju li l-aktar immarka l-ħajja ta' Kostantinu u ta' ommu Elena kien is-sejba tas-salib ta' Kristu. Il-fatt seħħ fil-kuntest ta' pellegrinagg lejn l-Art Imqaddsa li l-Imperatriċi wettqitu lejn tmiem ħajjitha (326-327).

Sa dak il-mument Elena, omm Kostantinu, kellha ħajja mqallba. Id-dettalji biografici dwarha huma pjuttost skarsi. Twieldet fi Drepanum fil-Bitinja, fit-Turkija tal-lum. Fonti tas-seklu 4 li jsewgu l-*Breviarium ab Urbe condita* ta' Eutropio, kollha jaqblu fl-affermazzjoni li Elena kienet mara tal-poplu. Aurelio Ambrogio kien l-ewwel wiehed li qal li kienet *stabularia*, jiġifieri mara li taħdem fl-istalel, jew inkella lukandiera. Xi fonti oħrajn, l-aktar dawk tardivi, li nkitbu wara li Kostantinu sar Imperatur (Kostantinu li twieled fis-sena 280 kien frott


unjoni llegali bejn Elena u Kostanzo Cloro) jippreferu jibqgħu siekta dwar il-kundizzjoni soċjali tagħha.

L-isqof u storiku Ewsebu ta' Cesarija, awtur ta' *Vita Constantini*, jgħidilna li Elena kellha 80 sena meta giet lura mill-Palestina. Kien proprju f'Ġerusalemm fejn jiddisrivihelna Rufino fli *Historia Ecclesiastica*, bħala "mara li ma kienx hemm bħalha fil-fidi, sinċerità ta' reliġjon u tjubija singolari tagħha."

X'aktarx li Elena kienet saret taf bil-Kristjani fi Treviri fejn kien sejhilha Kostantinu biex tgħix miegħu. Hi bdiet tagħraf min kien Ġesù ta' Nazaret meta kienet taqra t-testi sagri u tisma' li-xhieda li kienu għamlu vjaġġi fl-Art Imqaddsa.

Fl-ahħar hi hasset ix-xewqa li tmur tfitteż, li tmur biex tara, u biex tmiss b'idejha dak li kienet temmen fih, dik il-fidi li kienet qed tikkonslaha f'hajjitha, wara snin twal ta' mħabbiet, tradimenti, abbanduni, glorja u vjolenza. Kien messaġġ ġej mill-Orjent dwar Alla li kien twieled fqajjar (fi stalla), u li kien miet fuq is-salib, u li kien webbes rasu li jippriedka l-imħabba lejn il-bnedmin kollha.

Malli waslet Ġerusalemm, Elena qiegħdet għad-dispożizzjoni ir-rikkezzi kollha li binha kien taha. Fil-fatt fis-sena 324 hi kienet bdiet tissejjah *Augusta et*



Imperatrix. Riedet tinqeda b'dawn ir-rikkezzi biex issib it-tifikiriet Kristjani fl-Art Imqaddsa. Biex tibni bażilici mill-isbaħ fil-postijiet li kienu mqaddsin bil-preżenza tal-Mulej. Skont xi storiċi, barra minn motivazzjonijiet reliġjużi, il-vjaġġ ta' Elena fl-Art Imqaddsa kellu wkoll xi motivazzjonijiet ta' natura politika. L-Editt ta' Milan kien immarka bidla radikali fl-Orjent: kien għaldaqstant mehtieg li turi kif il-kult Kristjan kien issa sar popolari u importanti bil-hidma tal-Imperatur innifsu.

Fl-Art Imqaddsa, bil-hidma tal-arkitetti ta' Kostantinu, Elena bniet tliet bażilici majjestużi fuq it-tliet għerien

mistiċi, jiġifieri l-Bażilika tan-Natività f'Betlehem, il-Bażilika tar-Risurrezzjoni fuq il-Kalvarju u l-Qabar ta' Kristu, u l-Bażilika tal-Eleona fuq il-grotta li fiha Kristu għallem lill-apostli t-talba tal-Missierna.

Il-figura ta' din il-qaddisa, li dwarha l-leġġenda bniet kult li xtered fil-Knisja, l-aktar fl-Orjent, fejn fl-ikonografija tigi rappreżentata ma' binha Kostantinu u s-salib rebbieh ta' Kristu, baqgħet marbuta b'mod intimu mal-Art Imqaddsa, fejn hi hadmet biex tkabbar il-kult lejn il-misteri ewlenin tal-fidi tagħna, l-aktar dawk tal-Inkarnazzjoni u tal-Fidwa fuq is-salib.

